

‘अनुसूचित जाति आरक्षण में भी क्रीमी लेयर लागू होना चाहिये’

सीजेआई गवई ने कहा एक आईएएस अफसर के बच्चे और गरीब किसान मजदूर के बच्चे को एक स्तर पर नहीं रख सकते

अमरावती, 16 नवंबर। भारत के मुख्य न्यायाधीश बीआर गवई ने रविवार को कहा कि वे अब भी इस विचार के पक्ष में हैं कि अनुसूचित जातियों (एससी) को मिलने वाले आरक्षण में क्रीमी लेयर, यानी आर्थिक-सामाजिक रूप से आगे बढ़ चुके वर्ग को बाहर किया जाना चाहिए। एक कार्यक्रम, “इंडिया एंड द लिविंग इंडियन कॉन्स्टिट्यूशन ऐट 75 इयर्स” में बोलते हुए उन्होंने कहा कि एक आईएएस अफसर के बच्चे और गरीब किसान मजदूर के बच्चों को एक ही स्तर पर नहीं रखा जा सकता। उनका कहना था कि आरक्षण का लाभ उन लोगों तक पहुंचना चाहिए जिन्हें इसकी सबसे ज्यादा जरूरत है।

सीजेआई गवई ने कहा कि उन्होंने

■ **भारत के मुख्य न्यायाधीश ने कहा कि भारत का संविधान स्थिर नहीं है बल्कि एक जीवंत, विकसित होने वाला दस्तावेज है।**

अतीत में भी ईद्रा साहनी (मंडल आयोग) मामले के आधार पर यही राय दी थी कि जैसे ओबीसी समुदाय में क्रीमी लेयर की पहचान की जाती है, वैसे ही यह व्यवस्था एससी समुदाय के लिए भी होनी चाहिए, भले ही इस विचार की काफी आलोचना हुई हो। उन्होंने मुस्कराकर कहा कि न्यायाधीशों को आम तौर पर अपने फैसलों का बचाव नहीं करना चाहिए... और मेरे पास सेवानिवृत्ति तक सिर्फ एक हफ्ता ही बचा है।

उन्होंने भावुक होकर याद किया

कि उनके कार्यकाल का पहला कार्यक्रम महाराष्ट्र के अपने गृह नगर अमरावती में था और आखिरी कार्यक्रम आंध्र प्रदेश के अमरावती में, मानो उनकी यात्रा एक पूरा चक्र पूरा कर रही हो।

सीजेआई गवई ने कहा कि भारतीय संविधान स्थिर नहीं है, बल्कि एक जीवंत, विकसित होने वाला दस्तावेज है। डॉ. भीमराव आंबेडकर की सोच पर बात करते हुए उन्होंने कहा कि संविधान में संशोधन की प्रक्रिया इसीलिए रखी गई ताकि समय के साथ जरूरतें बदलने पर देश आगे बढ़ सके। उन्होंने बताया

कि आंबेडकर के भाषण, विशेषकर जब वे मसौदा संविधान प्रस्तुत कर रहे थे, हर कानून के विद्यार्थी को पढ़ने चाहिए। आंबेडकर के तीन शब्द- समानता, स्वतंत्रता और बंधुत्व- को उन्होंने भारत की सामाजिक-आर्थिक प्रगति की रीढ़ बताया।

मुख्य न्यायाधीश ने कहा कि संविधान की वजह से ही आज भारत में दो राष्ट्रपति अनुसूचित जाति से हुए हैं और वर्तमान राष्ट्रपति एक अनुसूचित जनजाति की महिला हैं। अपनी यात्रा याद करते हुए उन्होंने कहा, अर्ध-झुग्गी जैसे इलाके और नगरपालिका स्कूल में पढ़ने वाला एक बच्चा भी जब देश की सर्वोच्च न्यायिक कुर्सी तक पहुंच सकता है, तो यह संविधान की ही ताकत है।

बीस नवम्बर को हो सकता है बिहार के मुख्यमंत्री का शपथ ग्रहण

पटना, 16 नवंबर। पटना के गांधी मैदान में 20 नवंबर (गुरुवार) को मुख्यमंत्री का शपथ ग्रहण समारोह हो सकता है। शपथ समारोह में पीएम मोदी के आने की संभावना है। ये जानकारी सूत्रों के हवाले से आई है। कहा जा रहा है कि शपथ ग्रहण समारोह की तैयारियां शुरू कर दी गई हैं। हालांकि, अभी सीएम के नाम का ऐलान नहीं किया गया है। सूत्रों के अनुसार माना जा रहा है कि नीतीश कुमार सीएम पद की शपथ

■ **पटना के गांधी मैदान में तैयारियां शुरू हो गई हैं। प्रधानमंत्री मोदी के भी आने की संभावना।**

लेंगे। इस बीच यह भी जानकारी सामने आई है कि सोमवार सुबह 11:30 बजे नीतीश कैबिनेट की आखिरी बैठक होगी। बैठक में सरकार के इस्तीफे का प्रस्ताव पास किया जाएगा। इसके बाद नीतीश कुमार राज्यपाल से मिलकर इस्तीफा देंगे। इसके बाद नई सरकार के गठन का प्रस्ताव पेश करेंगे।

पटना में जेडीयू के राष्ट्रीय (शेष अंतिम पृष्ठ पर)

दिल्ली ब्लास्ट में शामिल आई-20 का मालिक आमिर गिरफ्तार

आमिर जम्मू-कश्मीर में संबूरा का रहने वाला है तथा उसने डॉ. उमर के साथ विस्फोट की साजिश रची थी

नई दिल्ली, 16 नवंबर। दिल्ली लाल किला ब्लास्ट मामले में राष्ट्रीय जांच एजेंसी को बड़ी सफलता हाथ लगी है। एनआईए ने आई20 कार के मालिक आमिर राशिद को गिरफ्तार कर लिया है।

आमिर ने ही डॉ. उमर के साथ मिलकर दिल्ली को दहलाने की खतरनाक साजिश रची थी। आमिर जम्मू-कश्मीर के पंपोर के संबूरा का रहने वाला है। एनआईए ने बड़ा खुलासा करते हुए बताया है कि आत्मघाती हमलावर ने कार में घमाके के लिए आईईडी का इस्तेमाल किया था। जिसमें 13 लोगों की जान चली गई थी और 32 लोग घायल हो गए थे।

जानकारी के मुताबिक विस्फोट में इस्तेमाल की गई कार आमिर के नाम पर रजिस्टर्ड थी। जांचकर्ताओं का कहना है कि वह वाहन खरीदने में मदद के लिए

■ **एनआईए ने रविवार को दिल्ली विस्फोट के सिलसिले में हिरासत में लिये गए तीन डॉक्टरों सहित चार लोगों को रिहा कर दिया। जांच में इनका मुख्य आरोपी डॉ. उमर नबी से कोई ठोस संबंध नहीं पाया गया।**

दिल्ली गया था।फोरेंसिक जांच से पता चला है कि मृत चालक की पहचान डॉ. उमर उन नबी के रूप में हुई है, जो फरीदाबाद स्थित अल फलाह विश्वविद्यालय के जनरल मेडिसिन विभाग में सहायक प्रोफेसर और पुलवामा जिले का रहने वाला था। एनआईए ने नबी का एक और वाहन भी जब्त कर लिया है, जिसकी अब सबूतों के लिए जांच की जा रही है।

अधिकारियों के मुताबिक एनआईए ने रविवार को दिल्ली लाल किला विस्फोट के सिलसिले में हिरासत में लिए गए तीन डॉक्टरों

सहित चार लोगों को रिहा कर दिया, क्योंकि जांच में मुख्य आरोपी डॉ. उमर उन नबी से उनका कोई ठोस संबंध नहीं पाया गया।

दिल्ली पुलिस, हरियाणा पुलिस, उत्तर प्रदेश पुलिस और जम्मू-कश्मीर पुलिस ने अन्य एजेंसियों के साथ मिलकर काम करते हुए, कई घायलों सहित 73 गवाहों से पूछताछ की है। कई राज्यों में जांच जारी है क्योंकि अधिकारी व्यापक साजिश का पर्दाफाश करने और हमले में शामिल सभी लोगों की पहचान करने के लिए सुरागों की तलाश कर रहे हैं।

कांग्रेस एस.आई.आर. के खिलाफ आंदोलन तेज करने की तैयारी में

रणनीति बनाने के लिये 12 राज्यों के नेताओं को 18 नवम्बर को दिल्ली बुलाया

नयी दिल्ली, 16 नवंबर। बिहार में हार के बाद कांग्रेस पार्टी ने मतदाता सूची के विशेष गहन पुनरीक्षण (एसआईआर) 2.0 वाले राज्यों के नेताओं को दिल्ली बुलाया है क्योंकि पार्टी अब नयी रणनीति के साथ जनता के बीच जाना चाहती है।

पार्टी सूत्रों के अनुसार मंगलवार 18 नवंबर को सुबह इंदिरा भवन में तमिलनाडु, केरल, पश्चिम बंगाल, उत्तर प्रदेश, मध्य प्रदेश, राजस्थान, छत्तीसगढ़, गोवा, गुजरात, पुडुचेरी, अंडमान, निकोबार द्वीप और लक्षद्वीप के पार्टी नेताओं को दिल्ली बुलाया गया है। बैठक की अध्यक्षता कांग्रेस अध्यक्ष मल्लिकार्जुन खरगे करेंगे और इसमें लोकसभा में विपक्ष के नेता राहुल गांधी तथा संगठन महासचिव केसी वेणुगोपाल मौजूद रहेंगे। पार्टी

■ **खड़गे और राहुल गांधी द्वारा ली जाने वाली बैठक में तमिलनाडु, केरल, प.बंगाल, उत्तर प्रदेश, मध्यप्रदेश, राजस्थान, छत्तीसगढ़, गोवा, गुजरात, पडुचेरी, अंडमान-निकोबार व लक्षद्वीप के नेताओं को बुलाया गया है।**

सूत्रों के अनुसार कांग्रेस एसआईआर मामले को लेकर जनता के बीच नयी रणनीति के तहत जाना चाहती है। क्योंकि मतदाता सूची पुनरीक्षण 2.0 वाले 12 राज्यों में से तमिलनाडु, केरल, पश्चिम बंगाल और पुडुचेरी में 2026 में विधानसभा चुनाव होने हैं। यही वजह है कि बिहार में मिली हार के बाद पार्टी इन राज्यों में कोई कोर कसर नहीं छोड़ना चाहती है।

सूत्रों ने बताया कि इंडिया

एसआईआर पर जोरदार हंगामा करने की तैयारी में है। इस मामले को लेकर नवंबर के अंतिम सप्ताह में कांग्रेस पार्टी दिल्ली की रामलीला मैदान में बड़ी रैली करने की तैयारी में है।

गौरतलब है कि एसआईआर 2.0 कार्यक्रम शुरू हो चुका है और यह 4 दिसंबर तक चलेगा। चुनाव आयोग 9 दिसंबर को प्रारूप मतदाता सूची जारी करेगा और अंतिम मतदाता सूची 7 फरवरी, 2026 को जारी की जायेगी।

जोधपुर में स्कॉर्पियो ने 3 साल के मासूम को कुचला

जोधपुर, 16 नवम्बर (कासं) । जोधपुर में सड़क पर खेल रहे 3 साल के मासूम को स्कॉर्पियो ने कुचल दिया। गाड़ी का पिछला पहिया बच्चे के सीने के ऊपर से निकल गया, जिसकी मौके पर ही मौत हो गई।

आसपास खेल रहे बच्चे दौड़कर आए और सड़क पर पड़े मासूम को

■ **पुलिस ने एसयूवी की पहचान कर ली है तथा ड्राइवर को पकड़ने का प्रयास कर रही है।**

उठाने लगे, लेकिन वह नहीं उठा। घटना की सूचना मिलते ही परिजन मौके पर पहुंचे। पुलिस को सूचना दी। घटना का वीडियो भी सामने आया है, जिसमें कार बच्चे को कुचलकर जाते हुए दिख रही है। हादसा रविवार सुबह 11.30 बजे कुड़ी भगतासनी थाना क्षेत्र की केके कॉलोनी में हुआ। पुलिस ने एसयूवी की (शेष अंतिम पृष्ठ पर)

दिल्ली विस्फोट में किस विस्फोटक उपकरण का उपयोग हुआ?

पुलिस विश्लेषण कर रही है कि क्या डॉ. उमर नबी ने वीबीआईईडी का इस्तेमाल किया था?

■ **जांच में यह बात सामने आई है कि डॉ. उमर नबी जिस आई-20 कार को चला रहा था, वह वीबीआईईडी हो सकती है क्योंकि वह पूरे राष्ट्रीय राजधानी क्षेत्र में इस कार को लेकर घूम रहा था, पर किसी को भी उस कार में बम होने का पता नहीं चला।**

नयी दिल्ली, 16 नवंबर। लाल किले के पास सोमवार को हुए कार विस्फोट मामले में जाँच एजेंसियाँ इस पहलू से भी विश्लेषण कर रही हैं कि क्या वह विस्फोट कथित आत्मघाती हमलावर डॉ. उमर नबी द्वारा इस्तेमाल किए गए वाहन जनित परिष्कृत विस्फोटक उपकरण(वीबीआईईडी) से हुआ था। डॉ. उमर उस कार को चला रहा था और उस विस्फोट में तेरह लोग मारे गए थे और चौबीस घायल हुए थे।

उस विस्फोट में डॉ. उमर भी मारा गया था और स्टीयरिंग व्हील तथा ईजन के बीच एक पैर के टुकड़े तथा उसकी मां के डीएनए नमूने से जांच की गयी थी। इस जांच में दोनों डीएनए नमूने आपस में मेल खा रहे थे।

जाँच एजेंसी सूत्रों ने बताया कि वे इस बात की जाँच कर रहे हैं कि जिस आई- 20 कार को डॉ. उमर नबी चला रहा था वह वीबीआईईडी हो सकती है

क्योंकि वे पूरे राष्ट्रीय राजधानी क्षेत्र में इस कार को लेकर घूम रहा था और उसमें बम होने का पता ही नहीं चला। सूत्रों के अनुसार एक वीबीआईईडी कार कुछ सुरक्षा परतों को पार कर सकती है जो आमतौर पर पैदल यात्री नहीं कर पाते हैं। यह कई सीमाओं को पार करते हुए लाल किले जैसे खतरनाक लक्ष्य के बहुत करीब पहुँच सकती है। सूत्रों ने बताया, "एक वीबीआईईडी विनाश के संदर्भ और पैमाने को तुरंत बदल देता है। यह सिर्फ एक बम नहीं है; यह एक विशिष्ट प्रकार की हथियार प्रणाली है जिसके बहुत ही घातक

परिणाम हो सकते हैं। वीबीआईईडी एक गतिशील, बड़े आकार का बम होता है जिसे किसी खास बड़े लक्ष्य के करीब एक भारी विस्फोटक सामग्री (पेलोट) पहुँचाने के लिए डिज़ाइन किया गया है। वाहन का डिज़ाइन और प्रकार इसके विनाशकारी प्रभाव और बढ़ा देता है।"

सूत्रों के अनुसार लाल किले में हुए विस्फोट का प्रभाव इतना जोरदार था कि इसकी आवाज़ आईटीओ तक सुनी गयी थी। उन्होंने यह भी दावा किया कि विस्फोट इतना शक्तिशाली था कि इसने धरती को 40 फीट की गहराई तक हिला दिया। एक वीबीआईईडी सैकड़ों या

हज़ारों पाउंड विस्फोटक ले जा सकता है जिससे ऐसा विस्फोट हो सकता है।

सूत्र ने कहा, "यह मजबूत इमारतों को ध्वस्त कर सकता है, वाहनों को पलट सकता है, और एक बड़े क्षेत्र में बुनियादी ढाँचे को विनाशकारी नुकसान पहुँचा सकता है और दिल्ली विस्फोट में भी यही हुआ। अपराधी अक्सर हताहतों की संख्या बढ़ाने के लिए वाहन में गैस सिलेंडर के साथ साथ नुकली वस्तुएं भी भर देते हैं ताकि लोगों को गंभीर चोटें आएँ।

सूत्र ने बताया कि घटनास्थल पर कोई डेटोनेटर नहीं मिला, जिसकी उन्हें तलाश थी। इससे यह भी संकेत मिलता है कि यह एक वीबीआईईडी था। लाल किले के बाहर विस्फोट के तुरंत बाद भीषण आग लग गई जो वीबीआईईडी हमले में आम बात है।

एजेंसियों के एक अधिकारी ने कहा (शेष अंतिम पृष्ठ पर)

आसियान राजनयिकों का दल 3 दिन भोपाल में रहेगा

भोपाल, 16 नवम्बर। आसियान देशों के उच्च स्तरीय राजनयिकों का प्रतिनिधिमंडल 18 से 20 नवम्बर तक तीन दिवसीय भोपाल प्रवास पर रहेगा। इस दौरान वे राज्यपाल और मुख्यमंत्री से भेंट करेंगे, निवेश संगोष्ठी में शामिल होंगे और मध्यप्रदेश की सांस्कृतिक एवं ऐतिहासिक धरोहरों का अवलोकन करेंगे। यह दौरा मध्यप्रदेश और आसियान देशों के

■ **यह दल राज्यपाल व मुख्यमंत्री से मिलेगा तथा एक निवेश संगोष्ठी में भाग लेगा।**

बीच आर्थिक, औद्योगिक, निवेश और सांस्कृतिक सहयोग को मजबूत बनाने के उद्देश्य से आयोजित किया गया है।

प्रतिनिधिमंडल 18 नवम्बर को मुख्यमंत्री डॉ. मोहन यादव से मुलाकात करेगा। बैठक में प्रदेश के निवेश-अनुकूल वातावरण, औद्योगिक नीति, आईटी, मैनुफैक्चरिंग, एग्री-प्रोसेसिंग, पर्यटन और नवीकरणीय ऊर्जा क्षेत्रों में संभावित सहयोग पर चर्चा होगी। मुख्यमंत्री द्वारा प्रतिनिधिमंडल के सम्मान में रात्रिभोज भी आयोजित किया गया है। 19 नवम्बर को प्रतिनिधिमंडल राज्यपाल मंगूभाई पटेल से शिष्टाचार भेंट करेगा। इसके बाद होटल कोर्टयाई मैरियट में आयोजित ट्रेड एंड इन्वेस्टमेंट सेमिनार में शामिल होने के बाद साँची और भीमबेटका जैसे विश्व धरोहर स्थलों का भ्रमण कर मध्यप्रदेश की प्राचीन सांस्कृतिक और ऐतिहासिक धरोहरों से रूबरू होगा। 20 नवम्बर को प्रतिनिधि मण्डल इंदिरा गांधी राष्ट्रीय मानव संग्रहालय और जनजातीय संग्रहालय का अवलोकन करेंगे। (शेष अंतिम पृष्ठ पर)

शेख हसीना पर फैलसे से पहले ढाका में सुरक्षा कड़ी की

ढाका, 16 नवंबर। बंगलादेश की पूर्व प्रधानमंत्री शेख हसीना के खिलाफ दायर एक मामले में अंतर्राष्ट्रीय अपराध न्यायाधिकरण (आईसीटी) द्वारा सोमवार को फैसला सुना जाने के मद्देनजर ढाका और आसपास के जिलों में सुरक्षा व्यवस्था बहुत कड़ी की गई है।

पुलिस, सेना और बॉर्डर गार्ड बंगलादेश (बीजीबी) ने विशेष रूप से सरकारी भवनों, सचिवालय और

■ **अंतर्राष्ट्रीय अपराध न्यायाधिकरण शेख हसीना के खिलाफ एक मामले में सोमवार को फैसला सुनायेगा।**

न्यायाधिकरण परिसर के पास अतिरिक्त जांच चौकियां स्थापित की हैं।

अधिकारियों ने हाल ही में आगजनी और देसी बम विस्फोटों में वृद्धि की सूचना दी है जिससे जनता की चिंताएं और बढ़ गई हैं। सरकार ने जहां शांति की अपील की है वहीं छात्र संगठनों और विपक्षी राजनीतिक समूहों ने स्थिति को अस्थिर करने के किसी भी प्रयास के खिलाफ चेतावनी दी है। अवामी लोग की राजनीतिक गतिविधियों पर अभी भी प्रतिबंध लगा हुआ है, उसने पहले 13 नवंबर को "ढाका लांकडाउन" की घोषणा की थी, ताकि वह अपने वरिष्ठ नेताओं की गिरफ्तारी एवं राजनीतिक रूप से प्रेरित मुकदमों के विरोध में प्रदर्शन कर सके। गृह मंत्रालय ने सभी सुरक्षा एजेंसियों को आदेश दिया है कि वे फैसले से पहले के दिनों में अधिकतम अलर्ट पर रहें।

(शेष अंतिम पृष्ठ पर)

विचार बिन्दु

झूठ की सजा यह नहीं कि उसका विश्वास नहीं किया जाता बल्कि वह किसी का विश्वास नहीं कर सकता। –शेक्सपियर

झूठी खबरों का सच!

छले दिनों हम सब एक अभिय प्रसंग के साक्षी बने। विभिन्न सोशल मीडिया मंचों और कुछेक प्रतिष्ठित समाचार माध्यमों पर यह ख़बर चली कि बॉलीवुड के दिग्गज अभिनेता धर्मेन्द्र नहीं रहे। ज़माना सोशल मीडिया का है और हममें से जो भी लोग इन माध्यमों को बरतते हैं, उन्हें अपनी सामाजिकता के प्रदर्शन की बहुत जल्दी रहती है इसलिए तुरंत ही यह ख़बर जंगल की आग की तरह फैल गई। इस अत्यधिक लोकप्रिय अभिनेता की श्रद्धांजलि अर्पित करने में कोई किसी और से पीछे नहीं रहना चाहता था। जिसने भी यह ख़बर कहीं पढ़ी, या किसी से सुनी, उसने तुरंत ही 'विभिन्न श्रद्धांजलि' (या आरआरपी, अगर वह अंग्रेज़ी का उपयोग कर रहा/रही थी) लिखकर अपनी श्रद्धा की अंजलि उस ही–मैन को अर्पित कर दी, जो असल में जिंदा था और मुंबई के ब्रीच कैण्डी अस्पताल में इलाज़ करवा रहा था। कुछ टीवी चैनल अपने को सबसे आगे या सबसे तेज़ बताते हुए अपनी पीठ थपथपाते पाए जाते हैं। शायद उन्हीं की टेंग लाइन का यह प्रभाव हो कि हम में से बहुत सारे भी इस फ़िक्र में रहते हैं कि कहीं कोई और हम से आगे न निकल जाए। सच्चाई का क्या है, उसका तो हम बाद में भी पता कर लेंगे, अभी तो हम सबसे आगे हो जाएं! उचित ही, इस मिथ्या समाचार ने धर्मेन्द्र के परिवार जन को आहत किया और उनका क्रोध सार्वजनिक रूप से व्यक्त भी हुआ।

यही यह याद कर लेना भी उचित होगा कि धर्मेन्द्र के साथ पहली दफा ऐसा नहीं हुआ है। यह एक कटु यथार्थ है कि उनकी कार के एक्सीडेंट, हृदयाघात या अचानक मृत्यु की झूठी ख़बरें हर दूसरे–तीसरे साल में आती रही हैं। जून 2022 में सोशल मीडिया पर यह ख़बर वायरल हुई थी कि धर्मेन्द्र का निधन हो गया है। बाद में फ़ैक्ट चैक साइट्स ने इस ख़बर का खंडन किया। इससे पहले सन् 2010 में भी, जब सोशल मीडिया इतना व्यापक नहीं था, फ़ेसबुक पर उनके निधन का समाचार चला था। तब उनके परिवार ने ही इस ख़बर का खंडन किया था। सन् 2024 में वॉट्सएप पर उनकी तबीयत ख़राब होने की ख़बर बहुत तेज़ी से फैली थी। गनीमत यह कि यह ख़बर तबीयत ख़राब होने तक सीमित रही थी।

वैसे मिथ्या ख़बरों के शिकार धर्मेन्द्र ही नहीं और भी कई सितारे हुए हैं। सन् 2024 में एक ख़बर बहुत तेज़ी से फैली थी कि बॉलीवुड के शहंशाह अर्थात अमिताभ बच्चन अमरीका में एक कार दुर्घटना के शिकार हो गए हैं। बाद में खुद अमिताभ बच्चन ने, जो सोशल मीडिया पर बहुत सक्रिय रहते हैं, एक वीडियो पोस्ट कर इस ख़बर का खंडन किया था। इससे पहले सन् 2010 में भी उनके बारे में ऐसी ही ख़बर उड़ा थी। शाहरुख़ ख़ान के बारे में तो कई बार इस तरह की ख़बरें चली हैं, ख़ास तौर पर तब जब वे किसी शूटिंग या यात्रा में होते हैं। सन् 2017 में एक वायुयान दुर्घटना में उनके न रहने की मिथ्या ख़बर एक यूरोपीय चैनल के नाम से वायरल हुई थी। दक्षिण के सुपरस्टार रजनीकांत जब सन् 2011 में किडनी के इलाज़ के लिए अस्पताल में भर्ती हुए तो उनकी मृत्यु की अफवाह फैल गई थी। बाद में उनके पीआर स्टफ़ ने खंडन करते हुए बताया कि वे तो अमरीका में छुट्टियां मना रहे हैं। इसके बाद सन् 2020 में फिर यही क्रिस्सा दोहराया गया। ऐसा नायकों के साथ हो, यह भी ज़रूरी नहीं है। सन् 2015 में एक कार दुर्घटना में शक्ति कपूर को भी 'माया' का चुका है।

भारत में अभिनेता ही नहीं, अभिनेत्रियां भी इन मिथ्या अशुभ ख़बरों की शिकार होती रही हैं। सन 2013 और 2022 में फ़ेसबुक की पोस्ट्स में कैटरीना कैफ़ को कार दुर्घटना या आकस्मिक मृत्यु का शिकार बताया जा चुका है। सन् 2024 में धक–धक गर्ल माधुरी दीक्षित की हार्ट अटैक से मृत्यु की ख़बर ने बहुतांश को व्यथित किया था। इस ख़बर का खंडन खुद माधुरी दीक्षित ने इंस्टाग्राम पर किया। ऐश्वर्या राय बच्चन को 2016 में कार एक्सीडेंट

का शिकार बता कर उनके प्रशंसकों को दुखी किया गया था तो बहुत पहले, सन् 2012 में स्वर साम्राज्ञी लता मंगेशकर को हार्ट अटैक का शिकार बताया जा चुका था। इस ख़बर का खंडन खुद लता मंगेशकर ने किया था। और यह बीमारी भारत तक ही सीमित नहीं है। हाल में जैकी चैन को लेकर भी ऐसी ही मिथ्या ख़बर हम सबने सुनी है।

अभी हमने जिन मिथ्या ख़बरों की चर्चा की उन सबके मूल में एक ही बात है और वह है बिना तथ्यों की पड़ताल किए सबसे पहले तथ्यों की हड़बड़ाहट। पहले जब ख़बरों का माध्यम केवल समाचार पत्र थे, उनके सामने प्रायः ऐसी विवशता नहीं हुआ करती थी। 24 घंटे में एक बार अख़बार छपता था और उसकी संपादकीय टीम के पास पत्र: तथ्यों का

पड़ताल करने के लिए पर्याप्त समय हुआ करता था। उसी दौर में अन्य एकमात्र समाचार माध्यम सरकारी रेडियो अर्थात आकाशवाणी हुआ करता था। वहां भी हड़बड़ाहट की बजाय ठहराव और ज़िम्मेदार होने का भाव रहता था। ख़बर भले ही देर से जाए, ग़लत ख़बर न जाए। असल में तब समाचार माध्यमों की किसी से प्रतिस्पर्धा थी ही नहीं। लेकिन जब संचार के साधन बदले, उनकी प्रकृति भी अलहदा हुई, ठहराव की जगह गति ने ली तो सब कुछ बदल गया। हमें सबसे आगे रहना है। अगर कभी कोई चूक भी हो जाएगी तो उसके लिए माफ़ी मांग ली जाएगी, लेकिन दौड़ में फर्क़ तो आना ही है। जो लोग ख़बरों की दुनिया में काम करते हैं उन पर उनके तंत्र के भी दबाव होते हैं। उनसे जवाब तलब किया जाता है कि तुम दूसरों से पीछे कैसे रह गए! फिर, बेचारे वे भी तो ईंसान हैं। उनमें भी भयमनसाहत और विश्वास का सहज मानवीय गुण है। अगर किसी ने किसी की मृत्यु की ख़बर दी है तो वह मिथ्या थोड़े ही होगी! इस विश्वास के भरोसे वे भी उसे चला देते हैं।

इसी बीच आया सोशल मीडिया। उसने हम सब को, आम नागरिक को ख़बरची बना डाला। किसी सोशल मीडिया प्लेटफ़ॉर्म पर आपका खाता है और आपको दो लाइन् टाइप करना आता है तो बस, आप हो गए ख़बर देने वाले। हम सब ऐसे ही ख़बरची हैं। इधर से कोई ख़बर आई हम चाहते हैं जल्दी से जल्दी उसे औरों तक पहुंचाने का पुण्य कार्य कर डालें। यहाँ वही भलमनसाहत का भाव रहता है। किसी ने ख़बर दी है तो सही ही दी होगी, वाला भाव। मनुष्य सहज विश्वासी होता है। वैसे भी ऐसे पुण्य कार्य करने वाले के पास न तो इतना धैर्य होता है और न इतनी फुरसत कि वह हर ख़बर की सच्चाई की जांच करे। हां, उस्ताद लोग आजकल फॉरवर्डेड एंज़ रिसीव्ड लिख कर अपनी चमड़ी बचाने का (फालतू) प्रयास भी करने लगें हैं। फालतू इसलिए कि अगर इस समाचार की प्रामाणिकता पर आपको भी भरोसा नहीं है तो इसे फॉरवर्ड कर ही क्यों रहे हो?

इन सारी बातों के बीच एक मिथ्या ख़बर की चर्चा तो झूठी ही जा रही है। सन् 1975 में तत्कालीन सरकार ने देश में आपातकाल लगाया था। उस आपातकाल के विरोध करने वालों में सबसे आगे थे लोक नायक जयप्रकाश नारायण। उस समय वे जेल में थे और उनकी किडनी ख़राब हो गई थी। तब एक दिन अचानक यह समाचार विदेशी प्रसारण केंद्रों तक से प्रसारित हुआ कि जयप्रकाश नारायण नहीं रहे, हलांकि वे इस समाचार के बाद भी लम्बे समय तक जीवित रहे। अब कुछेक सूत्र यह भी कहते हैं कि उनकी मृत्यु का समाचार आपातकाल विरोधी आंदोलन को क्षति पहुंचाने के लिए सोच समझकर प्रसारित करवाया गया था।

आज का समय सच में झूठ की मिलावट का समय है। आप कोई ख़बर पढ़ते हैं और फिर कुछ समय बाद पता चलता है कि वह ख़बर तो मिथ्या थी, प्लॉटेड थी। अब समाचार बहुत बड़ा व्यवसाय बन चुका है। किसी की छवि बनाना या बिगाड़ना– सब बहुत प्रोफ़ेशनल तरीके से होने लगा है। बहुतां की तो यह रोजी–रोटी भी है। ऐसे में एक आम नागरिक के लिए जो हर ख़बर पर भरोसा करने का अभ्यस्त रहा है, यह समय बहुत चुनौती भरा है। हो सकता है अतीत में यह धारणा सही रही हो कि अगर अख़बार में छपा है या रेडियो पर प्रसारित हुआ है तो यह सच के सिवा कुछ और हो ही नहीं सकता। आज अगर आप विवेकवान हैं तो आपको हर ख़बर को शक की निगाह से देखना चाहिए और उस पर तब तक भरोसा नहीं करना चाहिए जब तक आप कई सूत्रों से उसकी पुष्टि न कर लें।

अब कृपा करके यह न पूछें कि क्या ऐसा करना हर किसी के लिए मुमकिन है?

–अतिथि संपादक,
डॉ. दुर्गाप्रसाद अग्रवाल
(शिक्षाविद और साहित्यकार)

राशिफल

सोमवार 17 नवम्बर, 2025

मार्गशीर्ष मास, कृष्ण पक्ष, त्रयोदशी तिथि, सोमवार, विक्रम संवत 2082, चित्रा नक्षत्र मंगलवर प्रातः 5:02 तक, प्रीति योग प्रातः 7:23 तक, गर करण सायं 6:00 तक, चन्द्रमा आज दिन 3:35 से तुला राशि में संचार करेगा।



पंडित अनिल शर्मा

ग्रह स्थिति: सूर्य-तुला, चन्द्रमा-कन्या, मंगल-वृश्चिक, बुध-वृश्चिक, गुरु-कर्क, शुक्र-तुला, शनि-मीन, राहु-कुम्भ, केतु-सिंह राशि में। आज सोम प्रवेश व्रत है।

श्रेष्ठ चौघड़िया: अमृत सूर्योदय से 8:12 तक, शुभ 9:32 से 10:52 तक, चर 1:32 से 2:52 तक, लाभ-अमृत 2:52 से सूर्यास्त तक।

राहूकाल: 7:30 से 9:00 तक। सूर्योदय 6:52, सूर्यास्त 5:32 तक



मेष
व्यावसायिक कार्यों के कारण भागदौड़ रहेगी। व्यावसायिक यात्रा संभव है। आर्थिक मामलों में संतुलन बनाए रखना ठीक रहेगा। स्वास्थ्य संबंधित चिन्ता दूर होगी। विवादित मामलों से राहत मिलेगी।



तुला
व्यावसायिक खर्चों पर नियंत्रण रखें। नौकरपेशा व्यक्तियों को मानसिक तनाव रहेगा। आज घर-गृहस्थी के खर्चों में अनावश्यक वृद्धि होगी। मन में असंतोष बना रहेगा।



वृष
व्यावसायिक कार्यों में प्रगति होगी। व्यावसायिक आय में वृद्धि होगी। संपादित स्त्रोत से धन प्राप्त होगा। अटका हुआ धन प्राप्त होगा।



वृश्चिक
आर्थिक/वित्तीय मामलों के लिए दिन अच्छा रहेगा। आय में वृद्धि होगी। अटका हुआ धन प्राप्त होगा। व्यावसायिक यात्रा संभव है। शुभ-मांगलिक कार्यों में भाग ले सकते हैं।



मिथुन
घर-परिवार में सुख-शांति बनी रहेगी। धार्मिक-सामाजिक समारोह सम्पन्न हो सकते हैं। आर्थिक स्थिति में सुधार होगा। व्यावसायिक कार्यों से संबंधित आर्थिक समस्या का समाधान हो सकता है।



धनु
व्यावसायिक कार्यों पर ध्यान देना ठीक रहेगा। व्यावसायिक कार्य शीघ्रता/सुमनता से बनने लगेंगे। नवीन कार्यों में आ रही परेशनियां दूर होने लगेंगी। आर्थिक स्थिति ठीक रहेगी।



कर्क
परिवार में मन को प्रसन्न करने वाले संदेश प्राप्त होंगे। अगर व्यक्तित्व प्रयासों से वर्तमान समस्या का समाधान हो सकता है। व्यावसायिक कार्यों के संबंध में उचित सोच-विचार हो सकता है।



मकर
नवीन कार्यों के संबंध में सकारात्मक आश्वासन प्राप्त होगा। अटक हुए कार्य बनने लगेंगे। व्यावसायिक कार्यों के लिए दिन अच्छा रहेगा। व्यावसायिक सुविधाएं बढ़ेंगी।



सिंह
आर्थिक वित्तीय मामलों में संतुलन बनाए रखना ठीक रहेगा। संपादित धन प्राप्त होगा। व्यावसायिक वाता के लिए दिन अच्छा रहेगा। परिवार में उत्सव जैसा माहौल रहेगा।



कुंभ
चन्द्रमा अष्टम भाव में शुभ नहीं है। शुभ कार्यों में परेशानी हो सकती है। आवश्यक कार्यों में विलम्ब हो सकता है। बनते कार्य विगड़ सकते हैं। दिन के मध्यान्ह परचात अटक हुए कार्य बनने लगेंगे।



कन्या
आर्थिक/वित्तीय मामलों के लिए दिन अच्छा रहेगा। आय में वृद्धि होगी। व्यावसायिक प्रयासों में उचित सफलता मिलेगी। व्यावसायिक वार्ता सफल रहेगी।



मीन
परिवार में आपसी सहयोग-समन्वय से वर्तमान समस्या का समाधान हो सकता है। परिवार में उत्सव जैसा माहौल रहेगा। व्यावसायिक कार्यों के संबंध में उचित सोच-विचार हो सकता है।

आये थे हरि भजन को औटन लगे कपास - घटती मानवीयता पर आघात करता लेख



प्रो. वीर बहादुर सिंह

मनुष्य जीवन का उद्देश्य यह नहीं कि पैदा हुए, खेले, पढ़े, व्याह किया, परिवार बनाया, व्यापार अथवा नौकरी की और अंत में एक दिन परलोक सिधार गए। ऐसा जीवन तो पशु-पक्षी व अन्य जीव भी जी लेते हैं। परन्तु मानव जीवन की इस प्रकार जीने में सार्थकता नहीं। आज सी वर्च से भी अधिक समय बीत गया स्वामी विवेकानंद जी तीस प्लस की अल्प आयु में ही अपना कर्तव्य पूरा कर देवलोक चले गए, परमर्हस योगानंद जी, आध्यात्मिक गुरु जिन्होंने विवेकानंदजी की ही भाँति विदेश में भारत के उच्च संस्कारों को उजागर किया और पचास प्लस की आयु में ही ऐसे विलीन हुए कि उनके शिष्यों को सताईस दिनों तक उनके सांसना में होने का भ्रम होता रहा जो आज भी रिकॉर्ड है। ऐसे और भी दिव्य जन इस लोक में जन्में और सकारात्मकता व मानवीयता से विमुख मनुष्यों को जीवन की राह दिखा गए। दोनों ही दिव्य आत्माएं आज भी अनेक लोगों का मार्ग प्रदर्शन करती हैं।

अभी तक ज्ञात पृथ्वी के अतिरिक्त ब्रह्माण्ड के किसी अन्य गृह पर जीवन की खोज नहीं हो सकी और शायद भविष्य में भी न हो सकेगी। मनुष्य अन्य ग्रहों से खनिज धातुएं आदि भले ही प्राप्त कर ले लेकिन वहाँ अनुकूल वातावरण पैदा कर जीवन व्यतीत करना संभवतः आसान न हो। प्रकृति ने पृथ्वी पर जीवन जीने के लिए सर्व प्रथम अनुकूल वातावरण की ही रचना की ऐसी कि जो स्वयं से ही चिर काल तक विघटन से पुनः सतत स्वनिर्मित होता रहे। उपरांत इसके पहले विभिन्न वनस्पतिओं का

बीजारोपण हुआ और वह भी स्वतः ही पनपने में सक्षम। इसी प्रकार जीवजंतुओं, कीट-पतंगे, पक्षी-पशु, जलीय जीव और शायद सबसे बाद मानव का उद्भव हुआ होगा। वो भी वनस्पतिओं भाँति ही उत्पन्न एवं क्षरण के प्रोसेस में आकर आगे बढ़ा होगा। पृथ्वी पर सृष्टि अनादिकाल से ऐसे ही चलती रही है।

जीव निर्माण और जीवन के उद्भव में अनगिनत वनस्पतियाँ, अनगिनत जीव, पशु-पक्षी, प्राणी आदि इस पृथ्वी पर उत्पन्न हुए और आज भी हैं। लेकिन इस क्रिया में अनेक जीव-जंतु, पेड़-पौधे विलुप्त भी होते गए जिनके फॉसिल्स (अंश-अवशेष) वर्तमान में भी कहीं कहीं मिल जाते हैं।

मनुष्य ने अपने विवेक से इन सभी वनस्पतिओं और जीव-जंतुओं व प्राणिओं का वर्गीकरण किया हुआ है। इन सभी जीवों में प्रकृति ने मनुष्य को कुछ विशेषताएं दी हैं जो अमूमन अन्य जीवों में नहीं हैं अथवा कम विकसित हैं। स्नेह या दुलार, प्रेम, सहानुभूति, दया, परोपकार, सहयोग, सोच व याददास्त, विवेक, बुद्धि ये सब सकारात्मक गुण हैं जिन्हें व्यक्ति माता-पिता, परिवार के बड़ों से, समाज और अध्यापक से और दूसरों के आचरण से, तथा पुस्तकों से प्राप्त करता है और उन्हें आचरण में लाता है। नकारात्मक गुणों में द्वेष, ईर्ष्या, बल से किसी को शारीरिक क्षति, चोरी-डकैती इत्यादि प्रमुख हैं।

अपने चातुर्य और प्रेम से मनुष्य ने खूँखार व्याघ्रों तक तो पालतू बनाया है और उनसे मनचाहा कार्य करवाने को भी निर्देशित किया है। दोनों प्रकार की विशेषताओं में तुलनात्मक दृष्टि से बड़ा अंतर है सभी को साथ रखने और प्रसन्न रखने और रहने के लिए अतः आवश्यक है कि सकारात्मक गुण सुखी जीवन के लिए व्यक्ति अपने में विकसित करे और जब सभी लोग, समाज, देश ऐसे ही गुणों से परिपूर्ण हों तो आपस में कटुता और वैमनस्य नहीं घनपणा और सौहार्दपूर्ण वातावरण बना रहेगा। वर्तमान में जो स्थिति हम देशों की देख रहे हैं वह सकारात्मक कदापि नहीं कही जा सकती। विभिन्न देशों के लोगों में आर्थिक

सम्पन्नता और विपन्नता हो सकती है परन्तु आपसी मेलजोल और सहयोग से उस रिक्तता को कम किया अथवा मिटाया जा सकता है। लेकिन अविवेकी इस खाई को और चौड़ा होने देते हैं फलतः वे निकट पड़ोसी होते हुए सदैव दुश्मन ही बने रहते हैं।

भारत और पाकिस्तान में ऐसी ही दुश्मनी है और अब बांग्लादेश भी इसी श्रेणी में शामिल हो गया है। इनसे भारत को कैसे निपटना होगा भविष्य के गर्त में है। ये देश धर्म की सहसुझता को नकारकर कट्टरता को सर्वोच्च मानकर सभी निर्णय करते हैं इसीलिये उनके यहाँ अभी भी गरीबी चरम पर है और विकास कार्य सबसे निचले स्तर पर। खाद्यान्नों का उत्पादन भी उनकी आबादी की उदरपूर्ति के लिए भी काफी नहीं, विकास और संसाधन की सोचना तो अर्थहीन है। उन्हें अपनी फौज और फौजी हथियार भी प्राथमिक तौर पर भाते हैं। अफगानिस्तान (अब तालिबान)भी वर्षों आतंकी और युद्ध बिभीषी –काओं के सहते बर्बाद हो गया। अमेरिका उसे चुसता रहा और वहाँ के लोग अविवेकी बने रहने से देश कंगाल हो गया। जो उसे लड़ा रहा था वह अपने ऊपर संकट आते देख वहाँ से भाग खड़ा हुआ।

जर्जर हालातों में तालिबानी रातों रात सभी व्यवस्थाओं को ठीक नहीं कर सकते थे। ऐसी असहाय स्थिति में भारत के प्रधान मंत्री ने केवल सूचनाओं के आधार पर वहाँ की जनता के कष्ट कम करने के लिए मानवीयता के नाते बिना किसी के कहे टुकों में खाद्यान, दवाइयाँ, कपड़े और अनेक रोजमर्रा की वस्तुएं भरवा कर काबुल भिजवा दिया। वहाँ के लोगों ने जब यह सब सामान देखा तो बच्चे और महिलाएँ तो खुश हो गए वहीं प्रौढ़ भारत की ईसानियत देख कायल हो हुए और आभारी भी, क्योंकि किसी पड़ोसी देश ने उनकी स्थिति और मज़बूरी को समझा और मदद का हाथ बढ़ा दिया।

तुष्टपरांत अफगानिस्तान से एक ही अधिकारी देहली पहुँचा और भारत की सदासचता के लिए आभार व्यक्त कर अपना दूतावास कायम करने और भारत को काबुल में दूतावास खोलने का

प्रस्ताव व्यक्त किया। जिन देशों के मध्य वर्षों से जब कोई राजनैतिक सम्बन्ध न हो वहाँ केवल भारत के एक कदम से वह दूरी इतनी सरलता से घट गई जिसे पाटने में कई प्रयोजन करने पड़ते और समय लगता वो अलगा। पाकिस्तान, तत्कालीन अफगानिस्तान, बांग्लादेश वैसे ही आतंक पर गुजर-बसर करने वाले देश हैं, जिनकी वजह से भारत के लोग और सरकार कभी भी चैन से नहीं रह पाते। आतंक पर निर्भरता देश के नेताओं और प्रौजिओं का मानसिक संतुलन नहीं रहने देती और उन्हें सदैव भय व्यापता रहता है कि कहीं कोई अनहोनी न घटित हो जाये।

दूसरी तरफ अपेक्षाकृत बड़ा देश चीन भी भारत के लिए सीमा पर उपद्रव करता ही रहता है। चीन को विवेक से सोचना चाहिये कि यदि भारत भी उनके देश के अंदर और सीमाओं पर कुछ अवांछनीय कार्य करता रहे तो उसे कैसा लगेगा? भारत को तो कभी निति नहीं रही कि किसी देश में कोई उपद्रव अथवा सीमाओं पर घुसपैठ की जाय। भारत की अपनी सीमायें ही इतनी विशाल हैं कि उन्हें ही संभालना एक कठिन कार्य है। मेरा मत है कि शिक्षा का कोई अर्थ नहीं यदि विवेक काम में न लाया जाय। आये दिन उपद्रव, अकारण बम्ब विस्फोट, आगजनी, धर्म के आधार पर टकराव देश में अब आम बात हो गई है।

गत दो तीन दिन पूर्व ही देहली के लालकिले के पास कार बम्ब ब्लास्ट हुआ अनेक बेकसूर लोग मर गए। आश्चर्य, इस घटना को अंजाम देने के लिए पकड़े गए लोग प्रोफ़ेसनली क्वालिफाइड डॉक्टर आदि थे। मैं घमझता हूँ कि जो लोग ऐसी आतंकी प्रवर्ति को सोच रखते हैं उनकी पर्वरिख, शिक्षा और परिवेष सभी दूषित हो चुके हैं वहां अब सुधार की सम्भावना नजर नहीं आती। आये दिन छोटी बात पर ही चाकू बाजी, कट्टा फापर अथवा और कोई तरीका दूसरे पक्ष को प्रताड़ित करने की घटनाएं आम हो चुकी हैं। समझायस से भी ये रुकनेवाली नहीं क्योंकि भडकाने वाले और आर्थिक सहायता प्रदान करने वाले निकट ही तैयार बैठे रहते हैं। अंतर्राष्ट्रीय संस्थाएं इन

घटनाओं को रोकने में अभी तक विफल ही रही हैं। क्या विश्व का कोई नेता इन टकरावों को रोक सकता है यदि उसे नोबेल प्राइज का प्रलोभन मिले ?

नोबेल समिति को इस काम के लिए भी नोबेल प्रदान करने की संभावनाओं पर गंभीरता से विचार करना चाहिए। मैं अमेरिका के प्रेजिडेंट ट्रम्प को इस बावत स्वयं के लिए किये प्रयत्नों को ध्यान में रख यह सुझाव नहीं दे रहा हूँ क्योंकि अमेरिका तो देशों में युद्ध करने में पहले से ही माहिर है। वियानामा एक अदना सा देश, फिर अफगानिस्तान वर्षों अमेरिका पोषित युद्ध में संलग्न रहकर बर्बाद हो गए। आतंकी गतिविधियों को रोकने में न्यायलय भी बेअसर है। वर्तमान की न्यायव्यवस्था से अपराधी और पब्लिक कोई रहत नहीं पाते बल्कि लचर क़ानून और व्यवस्था से मिली सजा का कोई औचित्य भी नहीं क्योंकि सजा एक तो अप्रत्याशित बिलम्ब से और फिर जेल में भी पेरोल दर पेरोल मिलने से अपराधी पर कोई फर्क नहीं पड़ता बल्कि उल्टे जेलों पर अकारण और अनियोजित कैदियों का भार अंततः जनता के टेक्स को ही सहना पड़ता है। वर्तमान में अपराधी को जेल के वजाय सजा मुक्ति देना अपेक्षाकृत श्रेयकर रहेगा। इससे जेलों पर कैदियों का भार भी कम हो जायेगा।

मैं आशा करता हूँ कि इससे अल्लहड उग्र में व्यापक प्रभाव पड़ेगा और बच्चे के व्यक्तित्व में शरीर वृद्धि के साथ मानसिक और मानवीय सकारात्मकता में बदलाव अवश्य दृष्टिगोचर होगा भले ही बदलाव का प्रतिक्रिा पहले कुछ कम ही रहे। साथ ही बच्चों को घर सरकारी आयोजनों में यथा शक्ति जोड़ा जाय ताकि वे सेवा भाव और सहयोग को भी जीवन में कुछ उतार सकें जनता ऐसे बदलाव के लिए सरकार से आशा न रखे। यह कार्य समाज के प्रबुद्ध जनों और विभिन्न समाजों का है वे प्राचीन काल में भी ऐसा करते आये हैं।

—प्रो. वीर बहादुर सिंह,
सेवा निवृत्त, खाद्य एवं डेरी विज्ञ,
महाराणा प्रताप कृषि एवं
प्रौद्योगिकी विश्वविद्यालय, उदयपुर

भारत में मानसिक स्वास्थ्य: दिखाई न देने वाला महामारी का रूप



राम शर्मा

भारत में जब स्वास्थ्य की चर्चा होती है, तो आमतौर पर बात शारीरिक बीमारियों तक ही सीमित रह जाती है। लेकिन अब समय आ गया है कि हम एक ऐसे क्षेत्र की ओर ध्यान दें जो हमारे समाज और अर्थव्यवस्था दोनों के लिए उतना ही महत्वपूर्ण है – मानसिक स्वास्थ्य। यह एक ऐसी समस्या है जो दिखाई नहीं देती, पर धीरे-धीरे लोगों के जीवन को भीतर से तोड़ रही है। विश्व स्वास्थ्य संगठन (डब्ल्यूएचओ) की 2024 की रिपोर्ट के अनुसार, भारत में पंद्रह करोड़ से अधिक लोग किसी न किसी मानसिक समस्या से पीड़ित हैं, लेकिन उनमें से केवल दस प्रतिशत लोग ही उपचार तक पहुँच पाते हैं। यह स्थिति

बताती है कि देश में मानसिक स्वास्थ्य सेवाओं की उपलब्धता और जागरूकता दोनों की गंभीर कमी है।

शहरी जीवन की तेज रफ्तार, प्रतिस्पर्धा, बेरोजगारी, पारिवारिक तनाव और सोशल मीडिया की आभासी दुनिया ने आज व्यक्ति को भीतर से असंतुलित कर दिया है। लोग अक्सर शारीरिक थकान, सिर दर्द, अनिद्रा या गुर्रसे जैसी शिकायतों को सामान्य समझकर अनदेखा कर देते हैं, जबकि ये मानसिक तनाव और अवसाद के संकेत हो सकते हैं। दिल्ली के अखिल भारतीय आयुर्विज्ञान संस्थान (एम्स) में कार्यरत मनोचिकित्सक डॉ. आर. के. वर्मा बताते हैं कि उनके पास हर दिन ऐसे मरीज आते हैं जो पहले तो अपनी बीमारी को मानने से ही इंकार कर देते हैं। वे कहते हैं कि लोग मानसिक परेशानी को कमजोरी समझते हैं, जबकि यह भी किसी आम शारीरिक रोग की तरह ही उपचार योग्य है।

कोविड-19 महामारी ने मानसिक स्वास्थ्य संकट को और गहरा कर दिया। लॉकडाउन के दौरान सामाजिक अलगाव, आर्थिक अस्थिरता और अनिश्चित भविष्य ने करोड़ों लोगों के मानसिक संतुलन को प्रभावित किया। एक सर्वेक्षण के अनुसार महामारी के बाद भारत में अवसाद और चिंता के मामलों में पैंतीस प्रतिशत की वृद्धि दर्ज की गई। राष्ट्रीय अपराध रिकॉर्ड ब्यूरो की

रिपोर्ट के अनुसार, वर्ष 2024 में देश में एक लाख पचहत्तर हजार से अधिक आत्महत्या के मामले सामने आए, जिनमें सबसे अधिक संख्या युवाओं की थी। यह आंकड़ा समाज में मानसिक अस्वस्थता की भयावह तस्वीर पेश करता है।

यह समस्या केवल शहरों तक सीमित नहीं है। ग्रामीण भारत में स्थिति और गंभीर है। गांवों में मानसिक स्वास्थ्य सेवाएं लागूमान नगण्य हैं। वहां अब भी बहुत से लोग मानसिक रोगों को किसी भूत-प्रेत या कर्मफल जैसी मान्यताओं से जोड़ते हैं। भीलवाड़ा में हाल ही एक घटना सामने आई, जिसमें मानसिक रूप से परेशान व्यक्ति को उसके परिवार अस्पताल ले जाने की बजाय किसी भोपे के पास ले गए. बाद में उसकी मौत हो गई। यह उदाहरण स्पष्ट करता है कि जागरूकता की कमी और अंधविश्वास किस तरह समस्या को बढ़ा रहे हैं।

भारत सरकार ने मानसिक स्वास्थ्य को लेकर कई प्रयास किए हैं। राष्ट्रीय मानसिक स्वास्थ्य कार्यक्रम 1982 से चल रहा है जिसका उद्देश्य मानसिक स्वास्थ्य सेवाओं को प्राथमिक स्वास्थ्य ढांचे में जोड़ना है। इसके अलावा टेली-मानस हेल्पलाइन के माध्यम से देशभर में मुफ्त मानसिक परामर्श उपलब्ध कराया जा रहा है। अब तक इस हेल्पलाइन पर पचास लाख से

अधिक कॉल्स प्राप्त हुई हैं। यह इस बात का संकेत है कि लोग अब धीरे-धीरे अपनी भावनात्मक समस्याओं पर खुलकर बात करने लगे हैं। फिर भी विशेषज्ञों का कहना है कि भारत में प्रति एक लाख आबादी पर केवल 0.75 मनोचिकित्सक उपलब्ध हैं, जबकि विकसित देशों में यह संख्या दस से अधिक होती है।

कांफ्रेंट जगत में भी मानसिक स्वास्थ्य अब एक बड़ा मुद्दा बनता जा रहा है। काम का अत्यधिक दबाव, प्रतिस्पर्धा और समय सीमा के बोझ के कारण कर्मचारी तनावग्रस्त रहते हैं। कुछ बड़ी कंपनियां अब अपने कर्मचारियों के लिए वेलनेस प्रोग्राम चला रही हैं, जहां ध्यान, योग और काउंसलिंग सत्र आयोजित किए जाते हैं। आईटी क्षेत्र में काम करने वाले कर्मचारी रवि कुमार बताते हैं कि पहले कार्यालयों में मानसिक स्वास्थ्य पर बात करना कमजोरी समझा जाता था, लेकिन अब उनकी कंपनी हर शुक्रवार को मेंटल हेल्थ अवर रखती है, जहां कर्मचारी अपनी बात खुलकर रख सकते हैं।

मानसिक स्वास्थ्य की चुनौतियां युवाओं में और भी बढ़ गई हैं। सोशल मीडिया के अत्यधिक उपयोग ने उनके आत्मविश्वास और आत्मसम्मान को गहराई से प्रभावित किया है। लाइक्स और फॉलोअर्स की होड़ ने वास्तविक जीवन के रिश्तों को कमजोर कर दिया

है। इंडियन जर्नल ऑफ साइकोलॉजी की 2024 की रिपोर्ट के अनुसार जो युवा रोजाना पांच घंटे से अधिक सोशल मीडिया का उपयोग करते हैं, उनमें अवसाद के लक्षण साठ प्रतिशत अधिक पाए गए।

विशेषज्ञों का कहना है कि मानसिक स्वास्थ्य को केवल चिकित्सा का विषय नहीं, बल्कि एक सामाजिक आंदोलन बनाना चाहिए। स्कूलों में मानसिक स्वास्थ्य शिक्षा को शामिल करना, परिवारों में संवाद बढ़ाना और मीडिया में इस विषय पर खुलकर चर्चा करना ज़रूरी है। योग, ध्यान, नियमित व्यायाम और प्रकृति के संपर्क में रहना मानसिक संतुलन बनाए रखने के सरल उपाय हैं। सबसे आवश्यक है – सुनना और समझना – क्योंकि कई बार किसी व्यक्ति की बात ध्यानपूर्वक सुन लेना ही उपचार की पहली सीढ़ी बन जाता है।

विश्व स्वास्थ्य संगठन का कहना है कि मानसिक स्वास्थ्य के बिना कोई भी समाज वास्तव में स्वस्थ नहीं हो सकता। यह बात आज पहले से अधिक प्रासंगिक है। भारत विकास के मार्ग पर तेजी से आगे बढ़ रहा है, लेकिन अगर नागरिक मानसिक रूप से अस्वस्थ हैं तो यह विकास अर्थर रहेगा। मानसिक रूप से स्वस्थ व्यक्ति ही परिवार, समाज और राष्ट्र को सशक्त बना सकता है।

—राम शर्मा, वरिष्ठ पत्रकार

हाड़ौती के टूरिज्म को डेवलप करने के लिए बनाई डॉक्युमेंट्री, हाड़ौती के हिडन स्पॉट दिखाए</

संभाग स्तरीय शूटिंग वॉलीबॉल प्रतियोगिता शुरू

अनूपगढ़, (कासं)। महाराजा गंगासिंह दशहरा मैदान में संभाग स्तरीय शूटिंग वॉलीबॉल प्रतियोगिता का आयोजन किया जा रहा है। इसमें बीकानेर संभाग के श्रीगंगानगर, हनुमानगढ़, बीकानेर और चूरू जिले की कुल 25 टीमों ने भाग लिया।

आयोजक कमेटेी के अध्यक्ष सजी धायल ने बताया कि प्रतियोगिता का उद्घाटन मैच श्रीगंगानगर जिले की पीर कामड़िया और मिर्जेवाला के बीच खेला गया। इस मैच को पीर कामड़िया ने 11-6 से जीता। उद्घाटन कार्यक्रम में भारतीय शूटिंग वॉलीबॉल टीम के पूर्व कप्तान सुरेन्द्र सहारण सहित कई अंतरराष्ट्रीय और राष्ट्रीय स्तर के खिलाड़ी मौजूद रहे। पालिकाध्यक्ष प्रियंका बैलान ने सभी खिलाड़ियों से खेल को खेल की भावना से खेलने की अपील की।

आयोजक कमेटेी ने बताया कि इस प्रतियोगिता का मुख्य उद्देश्य अनूपगढ़ क्षेत्र के युवाओं को नशे से बचाना है। कमेटेी के अध्यक्ष सन्नी धायल ने बताया कि प्रतियोगिता में कुल 75 मैच आयोजित किए जायेंगे। दोपहर 3 बजे तक 17 मैच खेले जा चुके थे। किशनपुरा ने कीकरवाली को हराया। बादवावाला ने अनूपगढ़ को, मिर्जेवाला ने संगरिया को, लिखमेवाला ने घडसाना को और 61 एफ की टीम ने बांडा को हराकर जीत दर्ज की। मिर्जेवाला ने लिखमेवाला को भी पराजित किया। कुलदीप गोदारा ने शाउंड नम्बर 2 के परिणाम बताए। पीर कामड़िया ने 54 एफ को, 19 जीडी ने रावला को, 54 एफ ने 19 जीडी को और रावला ने मोखमवाला को हराया।

दानदाताओं के सहयोग से बदल रही कल्याण भूमि की सूरत

सूरतगढ़, (कासं)। मुख्य कल्याण भूमि सेवा समिति की बैठक रविवार को अध्यक्ष राजेन्द्र उपाध्याय की अध्यक्षता में आयोजित हुई। बैठक में पिछले तीन माह के दौरान जन सहयोग से संचालित विभिन्न निर्माण कार्यों की विस्तृत समीक्षा की गई और दानदाताओं द्वारा किए गए योगदान पर चर्चा के साथ आभार व्यक्त किया गया।

समिति ने कहा कि कल्याण भूमि को एक आदर्श अंतिम संस्कार स्थल बनाने के लिए सभी का संयुक्त प्रयास सराहनीय है। बैठक में बताया गया कि समाजसेवी भामाशाह विजय उर्फ लड्डू मुद्गल ने मुख्य द्वार का निर्माण कार्य शुरू कराया दिया है और जल्द ही द्वार पर पत्थर लगाने का काम भी प्रारंभ हो जायेगा। सुशांका को ध्यान में रखते हुए लड्डू मुद्गल द्वारा परिसर में 10 सीसीटीवी कैमरे भी लगवाये गए हैं। इसके अलावा, जन सहयोग से

अवैध सिलिका सैंड से भरा एक डम्पर जब्त

बज्जू, (कासं)। यहां अवैध खनन और ओवरलोडिंग के खिलाफ देर शाम खनिज विभाग और बज्जू पुलिस ने संयुक्त कार्रवाई की। इस दौरान जिप्सम से भरा एक ओवरलोड डम्पर और अवैध सिलिका सैंड से भरा एक डम्पर जब्त किया गया। अवैध सिलिका सैंड वाले डम्पर पर 1.44 लाख रूपए का जुर्माना लगाया गया।

खनि अभियंता अनिरुद्ध सिंह भाटी ने बताया कि यह कार्रवाई बज्जू उपखण्ड अधिकारी सांवरमल रौर के 14 नवम्बर को जारी निर्देशों के बाद की गई। एसडीएम ने अवैध खनन और ओवरलोड वाहनों पर सख्ती से अंकुश लगाने के आदेश दिए थे। कार्रवाई के दौरान रणजीतपुरा की ओर से आ रहे एक जिप्सम भरे डम्पर को ओवरलोड

बीकानेर,(कासं)। जिले में मतदाता सूची के विशेष गहन पुनरीक्षण कार्यक्रम-2026 के अंतर्गत अब पूरा ध्यान गणना प्रपत्रों के डिजिटाइजेशन पर लगाया जा रहा है। रविवार को छुट्टी के दिन भी कलेक्ट्रेट में गणना प्रपत्रों के डिजिटाइजेशन का कार्य जोर शोर से चलता नजर आया।

वहीं जिले की अन्य तहसीलों में भी

- जिला निर्वाचन अधिकारी ने समीक्षा कर गणना प्रपत्रों के डिजिटाइजेशन कार्य का निरीक्षण भी किया**

सुपरवाइजर और बीएलओ दिनभर गणना प्रपत्रों के डिजिटाइजेशन के कार्य में जुटे रहे। वहीं जिला निर्वाचन अधिकारी नम्रता वृष्णि ने रविवार को कलेक्ट्रेट में गणना प्रपत्रों के डिजिटाइजेशन कार्य को लेकर अतिरिक्त जिला निर्वाचन अधिकारी मयंक मनीष समेत अन्य निर्वाचक पंजीकरण अधिकारियों के साथ बैठक की। उन्होंने सभी निर्वाचक पंजीकरण अधिकारियों को भरे हुए प्रपत्रों को डिजिटल स्वरूप में दर्ज करने की प्रक्रिया को बढ़ाने के निर्देश दिए।

जिला निर्वाचन अधिकारी वृष्णि ने कहा कि वर्तमान में जिस गति से डिजिटाइजेशन का कार्य चल रहा है। उसी गति से अगर काम हुआ तो समय



जिला निर्वाचन अधिकारी नम्रता वृष्णि ने गणना प्रपत्रों के डिजिटाइजेशन कार्य को लेकर आयोजित समीक्षा बैठक को संबोधित किया।

पर इसे पूरा नहीं कर पायेंगे। लिहाजा डिजिटाइजेशन की गति को हर हाल में बढ़ाया जाए। विदित है कि जिले में रविवार दोपहर तक 23.4 फीसदी गणना फॉर्म ईसीआईनेट पर अपलोड किए जा चुके हैं। जिसमें से खाजुवाला में सर्वाधिक 30.22 फीसदी गणना फार्म अपलोड किए गए हैं। जिला निर्वाचन अधिकारी वृष्णि ने कलेक्ट्रेट में निर्वाचन व पेशनर कार्यालय में चल रहे मतदाता सूची के विशेष गहन पुनरीक्षण कार्यक्रम-2026 अंतर्गत गणना प्रपत्रों के डिजिटाइजेशन कार्य का निरीक्षण भी किया।

जिला निर्वाचन अधिकारी नम्रता वृष्णि ने मतदाताओं से आग्रह किया कि वे ऑनलाइन गणना फॉर्म भरने के

विकल्प का अधिकाधिक उपयोग करें। एसआईआर फॉर्म भरने के लिए सबसे पहले चुनाव आयोग की मतदाता सेवा पोर्टल से लॉग इन करें और फिर पर क्लिक करें। अगले पेज पर अपना राज्य सलेक्ट करें और नंबर डालकर अपना डिटेल सचं करें।

इसके बाद आपके सामने आपके वोटर लिस्ट और बीएलओ की जानकारी सामने आ जायेगी। नाम, नंबर, सीरियल नंबर, पार्ट नंबर, विधानसभा/लोकसभा और राज्य जैसी पहले से भरी जानकारी चैक कर लें। इसके बाद अपना मोबाइल नंबर डालकर ओटीपी पर क्लिक करें। ऑनलाइन गणना फॉर्म भरने के लिए आपका मोबाइल नंबर आपके वोटर

आग लगने से लाखों का सामान जलकर राख

कक्कू, (निर्सं)। कक्कू कस्बे में रविवार सुबह कक्कू की पश्चिम रोही स्थित एक रहवासी ढाणी में भीषण आग लग गई। इस घटना में ओमप्रकाश मेघवाल के परिवार का लाखों रूपए का सामान जलकर राख हो गया।

ओमप्रकाश मेघवाल ने बताया कि वे और उनकी पत्नी सुबह खेत में काम कर रहे थे। तभी अचानक उनकी पत्नी ने झोंपड़े से आग की लपटें निकलते देखी। उनकी चौध-पुकार सुनकर पड़ौसी भागकर मौके पर पहुंचे और आग बुझाने का प्रयास किया। आग की लपटें इतनी तेज थी कि सब कुछ जलकर तबाह हो गया। ओमप्रकाश के अनुसार आग में दो झोंपड़े, एक छपरा, 7 किबंटल मोठ-न्वार, एक किबंटल मूंग, 50 किलो बाजरा जल गया। वहीं

मंगलसूत्र, कंदोरा, दोपायल, 90,000 रूपए नकद, सोने के जेवर, कपड़े, रजाई-बिस्तर और सामान जलकर खाक हो गया।

काई से लिंक होना जरूरी है।

अगर मोबाइल नंबर लिंक नहीं है तो पहले आपको ऑनलाइन फॉर्म 8 भरकर अपना मोबाइल नंबर लिंक करना होगा। इसके बाद अपनी पर्सनल डिटेल वेरीफाई करने के लिए आपके पास 3 ऑप्शन होंगे। पहला ऑप्शन- मेरा नाम पिछले चुनाव की मतदाता सूची में मौजूद है।

दूसरा ऑप्शन- माता-पिता का नाम (पिता, माता, दादा, दादी) पिछले चुनाव की मतदाता सूची में मौजूद है। तीसरा ऑप्शन- पिछले चुनाव की मतदाता सूची में न तो मेरा नाम है और न ही मेरे माता-पिता का नाम है। इनमें से एक ऑप्शन सलेक्ट करें और खुद को वेरिफाई करें।

सींथल में आठ दिन से पेयजल सप्लाई बंद

नापासर, (कासं)। सींथल कस्बे में पेयजल संकट दिनों दिन गहराता जा रहा है। मैसर्स मांगीलाल बिस्नोई कंस्ट्रक्शन कंपनी द्वारा संचालित दो द्यूबवैल पिछले आठ दिनों से बंद पड़े हैं, जिससे कस्बे के सैकड़ों परिवार पानी के लिए परेशान हैं।

हालात से क्षुब्ध होकर दोपहर सरपंच प्रतिनिधि एडवोकेट गणेशदान बोद् ने दोनों द्यूबवैलों पर ताला लगाकर उनकी चाबियां नापासर जलदाय विभाग को सौंप दी। गणेशदान बोद् ने बताया कि सींथल में लगातार आठ दिनों से जलपूति ठप है, लेकिन ठेकेदार सुनवाई नहीं कर रहा है। जलदाय विभाग की ओर से भी कोई ठोस कार्रवाई नहीं की जा रही है।

उन्होंने बताया कि नए द्यूबवैलों के संचालन की जिम्मेदारी ठेकेदार को 4 फरवरी 2022 को दी गई थी। सरकारी अभिलेखों के अनुसार ठेकेदार की पांच वर्षीय गारंटी 3 फरवरी,

गोदारा आज विकास कार्यों का शिलान्यास करेंगे

बीकानेर, (कासं)। खाद्य एवं नागरिक आपूर्ति मंत्री सुमित गोदारा सोमवार को लुणकरनसर विधानसभा क्षेत्र को 5 करोड़ 28 लाख रूपए के विकास कार्यों का लोकार्पण एवं शिलान्यास कर ग्रामीणों को बड़ी सौगात देंगे।

गोदारा प्रातः 10 बजे तेजरासर में महात्मा गांधी राजकीय विद्यालय में 7 लाख रूपए की लागत से बने टीनशेड तथा गांव में 29.67 लाख रूपए की लागत से बने द्यूबवैल का लोकार्पण करेंगे। बेलासर में दोपहर 12 बजे राजकीय प्रवेशिका वरिष्ठ उपाध्याय संस्कृत विद्यालय में 59.99 लाख रूपए की लागत से बने तीन कक्षा कक्षाों का लोकार्पण करेंगे। दोपहर 1 बजे सींथल के अम्बेडकर वाचनालय में लाइब्रेरी में 2 लाख रूपए की लागत से उपलब्ध करवाये गए फर्नीचर कार्यों का लोकार्पण करेंगे।

दोपहर 3:00 बजे रामसर के राजकीय उच्च माध्यमिक विद्यालय में 90 लाख रूपए की लागत से बने आठ कक्षा कक्षों, 75 लाख की लागत से बनेने वाले सामुदायिक स्वास्थ्य केन्द्र तथा 25 लाख रूपए की लागत से बनेने वाले पुस्तकालय भवन का शिलान्यास करेंगे। गोदारा रामसर में कस्बो की ढाणी से मुंडसर मार्ग तक बनी सड़क, राजकीय महात्मा गांधी विद्यालय में 29.60 लाख रूपए की लागत से बने दो कक्षा कक्षों, 28.29 लाख रूपए की लागत से तैयार द्यूबवैल, 5.75 लाख रूपए की लागत से गांव में खेल मैदान में टैक और ओपन जिम, 2.76 लाख रूपए की लागत से पटीर मेघवाल रमशान भूमि की चारदीवारी को ऊपर लेना, जल कुंड और मुख्य द्वार का लोकार्पण करेंगे।

सार-समाचार

बिरसा मुंडा की जयंती मनाई



मीणा समाज अधिकारी कर्मचारी, संयुक्त महासंघ ने बिरसा मुंडा की जयंती मनाकर उन्हें श्रद्धांजलि दी।

बीकानेर, (कासं)। धरती आबा,भगवान बिरसा मुंडा की 150 वीं जयंती को मीणा समाज अधिकारी कर्मचारी, संयुक्त महासंघ, समस्त विभाग बीकानेर द्वारा मुख्य डाकघर के पास उनकी फोटो पर दीप प्रज्ज्वलित एवं पुष्प अर्पित करके श्रद्धांजलि सभा,भाषण प्रतियोगिता का आयोजन करके जनजातीय गौरव दिवस के रूप में मनाया। कार्यक्रम को संबोधित करते हुए मुख्य अतिथि शिक्षक संघ रेसटा के प्रदेशाध्यक्ष मोहर सिंह सलावद ने कहा कि बिरसा मुंडा ने आदिवासी समाज, उनकी संस्कृति और धर्म की रक्षा के लिए अपना संपूर्ण जीवन समर्पित कर दिया। स्वतंत्रता संग्राम में भी उनका योगदान अद्वितीय रहा है। मुंडा केवल एक व्यक्तित्व नहीं बल्कि एक प्रेरणा है, जो आज भी आदिवासी समाज को एकजुट रहने और अपनी पहचान बचाए रखने की शक्ति प्रदान करता है। सलावद ने युवाओं से आह्वान किया कि बिरसा मुंडा की जयंती पर सभी यह संकल्प लें कि वे उनके विचारों को जीवित रखेंगे और अपने धर्म ,संस्कृति तथा परंपराओं के संरक्षण के लिए सदैव तत्पर रहेंगे। उन्होंने कहा कि आज की पीढ़ी के लिए यह जिम्मेदारी और भी अधिक बढ़ जाती है कि वे अपने इतिहास और अपने महान नायकों को न भूलें। बिरसा मुंडा के आदर्श सदैव समाज एवं हमें मार्गदर्शन देते रहेंगे। महासंघ के जिलाध्यक्ष जयपाल मीणा ने कहा कि जनजातीय सम्राज ने जल,जंगल और जमीन की सुरक्षा के साथ-साथ स्वतंत्रता आंदोलन और सामाजिक न्याय की लड़ाई में भी महत्वपूर्ण भूमिका निभाई है। उन्होंने नालगैंड के खोनेमा गांव में अपने हालिया प्रवास का उल्लेख करते हुए कहा कि एक छोटे से जनजातीय गांव ने अंग्रेजों के खिलाफ साहसिक संघर्ष कर उन्हें पीछे हटने पर मजबूर किया। इस अवसर पर महासंघ के जिलाध्यक्ष जयपाल मीणा, शिक्षक संघ रेसटा के प्रदेशाध्यक्ष मोहर सिंह सलावद, जिला महामंत्री मनीष काचरिया, जिला वरिष्ठ उपाध्यक्ष भीम सिंह मीना, जिला सचिव ताराचन्द मीणा, जितेंद्र मीणा, राजेंद्र प्रसाद मीणा, तेजाराम मेहरा, शम्भु सिंह, रामचंद्र, रामचंद्र, राजेश नायक, रमेश साध, मानराज भील, संदीप कुमार, अनिल कुमार जैन, बाबूलाल आदि अनेक गणमान्य व्यक्ति उपस्थित थे।

बजरंग धोरा पुजारी का सम्मान किया



मित्र एकता सेवा समिति ने बजरंग धोरा हनुमान मंदिर पुजारी आशीष दाधियच का सम्मान किया।

बीकानेर, (कासं)। मित्र एकता सेवा समिति द्वारा रविवार को बीकानेर शहर के भूपाल रोड स्थित विश्व प्रसिद्ध बजरंग धोरा धाम हनुमान मंदिर के पुजारी पंडित आशीष दाधीच का सामाजिक सरोकार कार्यों में हमेशा अग्रणी रहकर कार्य करने पर उनका स्वागत सम्मान किया। समिति के सुनील दत्त नागल ने बताया कि स्वागत सम्मान के दौरान पंडित आशीष दाधीच का सांफा, दुपट्टा, शॉल ओढ़ाकर सम्मान किया गया। इसके तहत मित्र एकता सेवा समिति द्वारा अभिनंदन पत्र साथ में उनको दिया गया। इस दौरान समिति के जिला अध्यक्ष सुशील यादव,वरिष्ठ उपाध्यक्ष एन.डी.कादरी, अनिल पाहुजा, दिलीप गुप्ता, सीय्यद अख्तर, भवानी आचार्य, बालिका हनुश्री गुप्ता, के.कुमार, आहूजा, शामप्रकाश जैन, कमलकांत सोनी, रामकिशोर यादव, विजयशंकर गहलोत, शांति देवी चौहान, विमल देवड़ा, खनक देवड़ा, शाकिर हुसैन चौधदार एवं मंदिर के वरिष्ठ पुजारी मनमोहन दाधीच, महावीर शर्मा व उमाशंकर दाधीच उपस्थित रहे। मंदिर पुजारी के अनुसार आज सवामणी का बाबे का प्रसाद रखा गया। इससे पहले मित्र एकता सेवा समिति द्वारा समय समय पर सामाजिक सरोकार कार्यों से जुड़े समाज सेवियों एवं अन्य अच्छे कार्यों से जुड़े लोगों का सम्मान किया जाता रहा है।

पूगल कॉजेल में स्थायी स्टाफ नहीं

पूगल, (कासं)। पूगल स्थित राजकीय महाविद्यालय को शुरू हुए दो वर्ष से अधिक समय हो चुका है, लेकिन आज तक इसमें मूलभूत सुविधाओं का इंतजार है। कॉलेज में आधी-अधूरी चारदीवारी, पीने के पानी का अभाव, पुस्तकालय और खेल मैदान जैसी बुनियादी सुविधाओं की कमी है, जिससे विद्यार्थियों को परेशानी का सामना करना पड़ रहा है। कांग्रेस सरकार के कार्यकाल में इस महाविद्यालय के लिए लगभग 8 बीघा जमीन आर्बिट्रेट कर कॉलेज भवन का निर्माण करवाया गया था। हालांकि निर्माण के बाद भी कई महत्वपूर्ण सुविधाएं अधूरी रह गई हैं। महाविद्यालय में तीन सेमेस्टर में कुल 280 विद्यार्थी नामांकित हैं। राज्य सरकार की विद्या संवल योजना के तहत यहां अलग-अलग विषयों के सात अतिथि शिक्षक नियुक्त हैं, जिन्हें प्रति कालांश 800 रूपए का भुगतान किया जाता है। महाविधालय में स्थायी रूप से एक भी कर्मचारी कार्यरत नहीं है। महाविद्यालय में कार्यरत अतिथि शिक्षक डॉ. सुसुफ निर्वाण ने बताया कि सभी शिक्षक एवं कर्मचारी अस्थायी तौर पर विद्या संवल योजना के तहत नियुक्त हैं।

मनुष्य अपनी शक्ति को पहचानें : मुनि कमल

बीकानेर, (कासं)। उग्र विहारी तपोमूर्ति मुनि कमल कुमार स्वामी ने आज तेरापंथ भवन गंगाशहर में प्रवचन करते हुए कहा कि व्यक्ति अपनी शक्ति को पहचानें। मनुष्य में अपार शक्ति होती है। शारीरिक, मानसिक, आध्यात्मिक शक्ति केवल मात्र मनुष्य में होती है। आध्यात्मिक ज्ञान मोक्ष प्राप्ति का मार्ग है। मुनि श्री ने कहा कि मनुष्य का जीवन व्याधि आदि और उपाधि इन तीन दिशाओं में चल रहा है।

कभी शारीरिक कष्ट कभी मानसिक कष्ट और कभी भावात्मक कष्ट। कभी-कभी तीनों एक साथ। कष्ट होना अस्वाभाविक नहीं है। प्राकृतिक और सामाजिक प्रभावों के बीच जीने वाला व्यक्ति कष्ट से मुक्त नहीं रह सकता पर मनुष्य नहीं चाहता कि कष्ट हो। वह ऐसी अवस्था में रहना चाहता है जो कष्टों से अतीत हो। वह अवस्था है समाधि। उस अवस्था में मानसिक और भावात्मक कष्ट नहीं होते। शारीरिक कष्ट प्राय नहीं होते और कभी हो भी जाता है तो उसे शांत भाव से सहने की शक्ति जाग जाती है। इसलिए आत्मा की समाधि तभी हो सकती है जब हम प्रतिदिन अपने कर्मों का क्षय करने का प्रयास करते रहे। चित्त की निर्मलता पवित्रता से आत्मा भावित होती है। अतः हमें प्रतिदिन जागरूकता से कर्म निर्जरा की संवर की साधना करते रहना चाहिए। आचार्य भिक्षु ने अपने पाली चतुर्मास में अनेक कष्टों को सहन किया लेकिन उन्होंने भगवान् महावीर के दर्शन को सरल भाषा में जनता के बीच रखने में सफल हुए। भगवान महावीर के दर्शन को विचारों को जन-जन तक पहुंचाने में सफल हुए उन्हें चतुर्मास के लिए मकान देने से मना किया गया। लेकिन वह अपने सिद्धांतों पर अपनी विचारधारा पर अनवरत कार्य करते रहे। भगवान महावीर की वाणी को आचार्य भिक्षु ने बहुत सहज और सरल भाषा में जनता को प्रस्तुत किया।

संस्कारों और अस्तित्व की रक्षा स्वयं का दायित्व : विमला डूंकवाल

बीकानेर, (कासं)। राजस्थान शिक्षक संघ राष्ट्रीय द्वारा रविवार को राजकीय उच्च माध्यमिक विद्यालय सूरसागर बीकानेर में रानी अबक्का बाई महिला विचार गोष्ठी, संवाद कार्यक्रम तथा संगठनात्मक चर्चा तीन सत्रों में आयोजित की गई।

कार्यक्रम में मुख्य अतिथि कृषि विश्वविद्यालय कोटा की कुलगुरू विमला डूंकवाल ने कहा कि रानी अब्बक्का का जीवन न केवल हमें यह बताता है कि उन्होंने युद्ध में किस तरह विदेशियों को पराजित किया बल्कि हमें यह भी बताता है कि स्वतंत्रता केवल हमारा अधिकार नहीं है। हमारे संस्कारों और हमारे अस्तित्व की रक्षा हमारी स्वयं की जिम्मेदारी भी है। उनके संघर्ष और बलिदान ने यह सिद्ध कर दिया कि किसी भी राज्य की स्वतंत्रता और समृद्धि तभी सुरक्षित रह सकती है जब हम उसकी संस्कृति, समाज और समानता की रक्षा के लिए कृत संकल्पित हो। कुलगुरू



शिक्षक संघ (राष्ट्रीय) की ओर से आयोजित महिला विचार गोष्ठी को कृषि विश्वविद्यालय कोटा की कुलगुरू विमला डूंकवाल ने संबोधित किया।

डूंकवाल ने कहा कि स्वतंत्रता का इतिहास सदैव रानी का ऋणी रहेगा। शताब्दियों तक भारतीय रानी अब्बका बाई समाज के लिए प्रेरणा का स्रोत बनी रहेगी और संदेश देती रहेगी कि सच्ची स्वतंत्रता सिर्फ सत्ता प्राप्ति का नाम नहीं है बल्कि यह समर्पण और

कर्तव्य का प्रतीक है। अध्यक्षा करते हुए श्रीमती मीरा वर्मा जिला उपाध्यक्ष ने कहा कि रानी का जीवन भारत के इतिहास का एक स्वर्णिम अध्याय है जो हमें साहस और स्वाभिमान का संदेश देता है। यही कारण है कि राष्ट्रीय शैक्षिक अनुसंधान और

प्रशिक्षण परिषद ने उल्लाल की रानी अब्बक्का को कक्षा 8 के इतिहास विषय का हिस्सा बनाया है। उनके संघर्ष की गाथा भारतीय समाज के लिए अनमोल धरोहर है। दूसरे सत्र की मुख्य वक्ता ममता शर्मा विभागाध्यक्ष तकनीकी विश्वविद्यालय

- रानी अबक्का बाई महिला विचार गोष्ठी आयोजित**

बीकानेर ने कहा कि शिक्षक अध्यापन के दौरान समय-समय पर विद्यार्थियों को महापुरूष तथा अपने गौरवशाली इतिहास आदि के विषय पर चर्चा करते रहना चाहिए ताकि विद्यार्थियों में उनके जैसा प्रबल बनने की भावना प्रबल हो और उनसे प्रेरणा मिले। सत्र की अध्यक्षता करते हुए रचना गुप्ता प्राचार्य राजकीय उच्च माध्यमिक विद्यालय पवनपुरी दक्षिण विस्तार बीकानेर ने कहा कि राष्ट्रीय हित में होने वाले इस शैक्षिक उत्थान एवं श्रेष्ठ जीवन चरित्र निर्माण पर मंथन रूपी आज के महायज्ञ में जो आहुति शिक्षिकाओं ने दी है वह निश्चित रूप से भविष्य में आने वाली पीढ़ी के लिए बहुत ही उपयोगी साबित होगी।

संक्षिप्त

फॉर्म भरने पर जोर

रतनगढ़(निर्स)शहर एवं देहात ब्लॉक कांग्रेस कार्यालय रतनगढ़ में विधायक पूसाराम गोदारा के नेतृत्व में प्रभारी ओमप्रकाश भादू ने बीएलए की महत्वपूर्ण बैठक ली। बैठक में शहर व देहात से बड़ी संख्या में बीएलए तथा कांठोस कार्यकर्ता मौजूद रहे। कार्यकर्ताओं ने प्रभारी भादू एवं विधायक गोदारा का माल्यार्पण कर गर्मजोशी से स्वागत किया।इस अवसर पर विधायक गोदारा ने कहा कि सभी बीएलए एवं कार्यकर्ताओं को एसआईआर हेतु फॉर्म अनिवार्य रूप से भरना है, ताकि एक भी मतदाता छूटने न पाए। उन्होंने बताया कि फॉर्म भरने की अंतिम तिथि 3 दिसंबर निर्धारित है। विधायक ने उपस्थित सभी कार्यकर्ताओं का आभार व्यक्त किया।प्रभारी ओमप्रकाश भादू ने बीएलए एवं कांठोस कार्यकर्ताओं को फॉर्म भरने की संपूर्ण प्रक्रिया विस्तार से समझाई।

फायरिंग में युवक की हत्या

उदयपुर, (कासं)। उदयपुर शहर के देबारी क्षेत्र में रविवार शाम एक युवक पर फायरिंग कर हत्या कर दी गई। मामले के बाद क्षेत्र में सनसनी फैल गई। रविवार सांय प्रतापनगर थाना क्षेत्र देबारी के समीप आपसी रंजिश के चलते कमलोद देबारी निवासी जिवार जोशी ने फायरिंग कर देबारी निवासी प्रतापसिंह देवड़ा पुत्र उदयसिंह की गोली मार कर हत्या कर फरार हो गया। इसका पता चलने पर परिजन प्रतापसिंह को उपचार के लिए चिकित्सालय ले गए। जहां चिकित्सकों ने उसे मृत घोषित कर दिया। शव को एम्बबी चिकित्सालय मोचैरी में रखवाया। घटना की सूचना पर प्रतापनगर थानाधिकारी राजेन्द्रसिंह मय जापा मौके पर पहुंच कर जांच शुरू की।

युवक पर फायरिंग कर हत्या

उदयपुर। उदयपुर शहर के देबारी क्षेत्र में रविवार शाम एक युवक पर फायरिंग कर हत्या कर दी गई। मामले के बाद क्षेत्र में सनसनी फैल गई। पुलिस से प्राप्त जानकारी के अनुसार रविवार सांय प्रतापनगर थाना क्षेत्र देबारी के समीप आपसी रंजिश के चलते कमलोद देबारी निवासी जिवार जोशी ने फायरिंग कर देबारी निवासी प्रतापसिंह देवड़ा पुत्र उदयसिंह की गोली मार कर हत्या कर ड्यार हो गया। इसका पता चलने पर परिजन प्रतापसिंह को उपचार के लिए चिकित्सालय ले गए। जहां चिकित्सकों ने उसे मृत घोषित कर दिया। शव को एम्बबी चिकित्सालय मोचैरी में रखवाया। घटना की सूचना पर प्रतापनगर थानाधिकारी राजेन्द्रसिंह मय जापा मौके पर पहुंच कर जांच शुरू की।

मिट्टी के गुबार से लोग परेशान

सुजानगढ़। क्षेत्र में अतिवृष्टि के बाद शहर की सड़कें बढहाल है। शीतला माता मंदिर से फतेहपुरिया भवन जाने वाला मार्ग जर्जर होने के कारण वाहन चालकों को भारी असुविधा का सामना करना पड़ रहा है। शेर बाग के सामने उखड़ी हुई सड़क की स्थिति पर से गुजरने वाले वाहनों के कारण धूल का गुबार छाया हुआ रहता है। जिस कारण आस पास के लोगों के खांसी की गंभीर दिक्कत पैदा हो गई है। ठाढ़ा, सोना देवी सेटिया कॉलेज, सांसी बस्ती जाने वाले लोग दूटी सड़क के कारण अपना रास्ता ही बदल चुके हैं। मोहित बोवोवाल ने बताया कि सड़क को लेकर नगरपरिषद द्वारा किसी प्रकार की सच नहीं ली गई है। जबकि नगरपरिषद के अधिकारी इसी सड़क से गुजरते हैं। लेकिन बिना किसी धरने, प्रदर्शन के अधिकारी सड़क को लेकर सुध लेने को तैयार नहीं है। वीर हनुमान मंदिर जाने वाले भक्त विठ्ठल गौड़ ने बताया कि सड़क को दयनीय स्थिति से शहर वासी परेशान हैं। सड़क से निकली गिट्टी से वाहन चालकों के टायर फट रहे हैं। कई दफा लोगों को बाइक, बाढ़ी गाड़ियों के टायर पेंचर हो चुके हैं।

कार्मिकों ने लिया संकल्प

लक्ष्मणगढ़ शेखावाटी। राज्य सरकार एवं निदेशालय के निदेशानुसार वंदे मातरम् 150 एवं स्वदेशी संकल्प कार्यक्रम के तहत शनिवार को जिला चिकित्सालय में विशेष कार्यक्रम आयोजित किया गया। पीएमओ डॉ अटल भास्कर ने बताया कि आयोजित कार्यक्रम में संस्थान के चिकित्सा अधिकारियों एवं कार्मिकों ने भाग लिया। कार्यक्रम के दौरान सभी उपस्थित कार्मिकों द्वारा सामूहिक रूप से राष्ट्रीय गीत वंदे मातरम् का गायन किया गया तथा स्वदेशी अपनाने एवं प्रोत्साहन का संकल्प लिया गया।कार्यक्रम का उद्देश्य राष्ट्रीय गीत के 150 वर्ष पूर्ण होने के अवसर पर देशभक्ति, स्वदेशी विचारधारा एवं सांस्कृतिक गौरव को जन-जन तक पहुंचाना रहा।

उदयपुर में भूमाफिया के प्रभाव में आकर झीलों का गलत सीमांकन मंजूर

उदयपुर । झील प्रेमियों के रविवार को हुए स्वच्छता श्रमदान व संवाद कार्यक्रम में राज्य सरकार से आग्रह किया गया कि वो झीलों की मूल सीमाओं को बहाल करे।

झील संरक्षण समिति से जुड़े डॉ अनिल मेहता ने कहा कि राजस्थान झील (संरक्षण एवं विकास) प्राधिकरण अधिनियम, 2015 के अनुसार झील सीमावित्त पचास वर्षों के अधिकतम जल मग्न क्षेत्र के अनुसार निर्धारित होनी चाहिए। लेकिन इस अधिनियम के तहत ही स्थापित जिला स्तरीय झील संवर्धन एवं झील विकास समितियों ने भूमाफिया के प्रभाव में आकर झीलों का गलत सीमांकन स्वीकृत किया। उदयपुर के संदर्भ में मेहता ने कहा कि वर्ष 1996 में तत्कालीन एस डी ओ गिर्वा के संयोजकत्व में सिंआई विभाग (जल संसाधन विभाग), यू आई टी, निगम ने झीलों का अधिकतम भराव तल पर सीमांकन किया। इस सीमांकन का नक्शा बना जिस पर सभी अधिकारियों ने हस्ताक्षर किए।

झील विकास प्राधिकरण के पूर्व सदस्य तेज शंकर पालीवाल ने आरोप

दो गुटों की लड़ाई में युवक की मौत

डूंगरपुर, (निर्स)। उदयपुर जिले के खेरवाड़ा तहसील के काला भाटा गांव में रविवार सुबह पुरानी रंजिश के चलते दो पक्ष आमने-सामने आ गए। लाठी-भाटा और धारदार हथियारों से हुए हमले में एक युवक की मौत हो गई, जबकि दोनों पक्षों के दो दर्जन से अधिक लोग गंभीर रूप से घायल हो गए। सभी घायलों का डूंगरपुर जिला अस्पताल में उपचार जारी है। जानकारी अनुसार खेरवाड़ा के धनेला गांव निवासी अंश पुत्र नितिन गमेठी, निरंजन पुत्र सोमा भगौरा, मुकेश पुत्र छत्राजी भगौरा, सुरेश पुत्र छत्राजी भगौरा का खेरवाड़ा के काला भाटा गांव निवासी खातू पुत्र हकारा पारगी, सुरेश पुत्र खातू, रामो पुत्र खातू, आकाश पुत्र सुरेश पारगी के परिवार के साथ लंबे समय से विवाद चला आ रहा था। रविवार सुबह विवाद बढ़ गया और दोनों पक्ष आमने-सामने हो गए। देखते ही देखते दोनों तरफ से लाठी, भाटा और धारदार हथियारों से हमला शुरू हो गया। हमले में धनेला गांव निवासी अनिल पुत्र सोमा भगौरा की मौके पर ही मौत हो गई। झगड़े में दोनों पक्षों के दो दर्जन से अधिक लोग गंभीर रूप से घायल हुए। सूचना पर 108 की दो एंबुलेंस पायलट कार्नाम, विजय, ईएमटी नितिन और मुकेश घटनास्थल पर पहुंचे।

सांचोर से पकड़े मौलवी ने कई युवाओं को अफगानिस्तान के ट्रेनिंग कैंप भेजा

जालोर । राजस्थान एटीएस ने सांचोर के मौलवी ओसामा उमर को गिरफ्तार करने के बाद कई पूछताछ के बाद की गई। ओसामा कई युवाओं को जिहाद की ट्रेनिंग के लिए ब्रेन वाश भी कर चुका है। पकड़े गये युवाओं में से चार को डी रेडिकलाईजेशन सेंटर भेजा चुका है। गिरफ्तारी से पहले ओसामा ने अपना पूरा मोबाईल डेटा डिलीट कर दिया था। एफएसएल के माध्यम से पूरा मोबाईल डेटा रिकवर कर लिया गया। डेटा रिकवर करने पर मोबाईल में करीब तीन लाख से ज्यादा कटटरपंथी फोटो बरामद किये गये। मोबाईल में करीब चार साल का पूरा डिजिटल कट्टर संदेश का रिकार्ड मिला।

एटीएस के आईजी विकास कुमार के अनुसार ओसामा 8 नवम्बर को दुबाई होते हुए अफगानिस्तान भागने वाला था, जहां टीटीपी के बेस कैंप में उसे ट्रेनिंग मिलने वाली थी। ट्रेनिंग के बाद भारत आकर वह अपनी स्लीपर सेल एक्टिवेट करने की फिराक में था। इससे पहले ही 4 नवंबर को उसे गिरफ्तार कर लिया गया। जांच में सामने आया कि ओसामा लश्कर ए तैयबा आतंकी संगठन के सैफुल्लाह से प्रभावित था तथा उसके वीडियो देखा था। वह सैफुल्लाह के सम्पर्क में होने से युवाओं के ब्रेन वाश करने के लिए वह वायस मैसज के बातचीत भी करता था। ओसामा करौली, अजमेर, जोधपुर, फलीदी, झुंझुनू व सांचोर की कई मस्जिदों में इमाम के रूप में काम चुका है। पूछताछ में सामने आया कि ओसामा पढ़ाई में बेहद होशियार होने के साथ कई भाषाओं का उसे ज्ञान था, लेकिन 2023 में उसका झुकाव सोशल मीडिया पर सक्रिय कटटरपंथी संगठनों की ओर हो गया। उसी समय उसने टीटीपी के सदस्य को फोलो करना शुरू किया गया और युवाओं को संगठन के साथ जोड़ने के लिए प्रेरित करने लगा।



उदयपुर में झील संरक्षण समिति ने संवाद के साथ श्रमदान किया ।

लगाया कि होटलों, रिसोर्टों व भूमाफिया के हित में झीलों को विधिवत तरीके से छोटा किया गया है। वर्ष 1998 में जो जमीन सरकार स्वयं पेटे में मानती थी, आज पेटे से

बाहर है। ऐसी जमीनों पर मिट्टी का भारी भराव कर जमीन ऊपर उठा ली गई है। अब झील में खूब वर्षा पानी आने पर भी यह जमीने झील से बाहर ही नजर आती है। पालीवाल

ने कहा कि हम सभी यह भी भूल रहे हैं कि पीछोला व फतेह सागर पीने के पानी के स्रोत के रूप में आरक्षित है। लेकिन, पर्यटन विकास के नाम पर इनके किनारों

महाजन फिल्ड फायरिंग रेंज में पेट्रोल-डीजल चोरी

बीकानेर । महाजन फिल्ड फायरिंग रेंज के आसपास स्थित गांवों में पेट्रोल और डीजल चोरी के मामले में सेना ने काफी सख्ती दिखाई है।

सेना की ओर से पुलिस थानों और सरपंचों को भेजे एक पत्र में साफ तौर पर कहा गया है कि रेंज एरिया में किसी तरह की चोरी पकड़ी गई तो हथियारबंद जवान जवाब देंगे। जरूरत पड़ने पर सेना हथियार का उपयोग कर सकती है। महाजन फिल्ड फायरिंग रेंज के एडम कमांडेंट ने फिल्ड फायरिंग रेंज क्षेत्र में आने वाले 4 पुलिस थानों को ये पत्र दिया है।

साथ ही आसपास की ग्राम पंचायतों के थानेदारों को भी पत्र दिया है। जिसमें साफ तौर पर लिखा गया है कि पेट्रोल डीजल चोरी की घटनाएं होती है तो सेना के जवान हथियारों का उपयोग कर सकते हैं । पत्र में लिखा है कि सभी ग्राम पंचायत के सरपंचो को अवगत करवाया जा रहा है कि पिछले कुछ समय से महाजन फील्ड फायरिंग रेंज में निरन्तर पेट्रोल व डीजल की चोरी की वारदात हो रही है । पता चला है कि

- सेना ने कहा कि हथियारबंद जवान कर रहे हैं गश्त
- जरूरत पड़ने पर सेना हथियार का उपयोग कर सकती है।

पेट्रोल व डीजल की चोरी की वारदात में आस पास के गांवों के लोग शामिल है। इन घटनाओ को मध्य नजर रखते हुये समीक्षा बैठक के दौरान यह निष्पत्ति लिया गया है कि रात्री ड्यूटी के दौरान तैनात संतरी हथियार के साथ होंगे। रात्रि के दौरान अर्नैतिक घटना घटने पर वह हथियार का इस्तेमाल कर सकता है ।

सरपंचों से अनुरोध है कि आप अपने गांव के लोगों को इस पत्र के बारे में अवगत कराये अगर किसी के साथ अश्रिय घटना घटती है तो वह व्यक्ति स्वयं जवाबदेह होगा।

महाजन फील्ड फायरिंग रेंज की कोई जवाबदेह नहीं होगी। इस्ट कैंप ग्राम पंचायत रामसरा, जसवन्तसर, असरासर, गुंसाईणा, बालादेसर, रतनीसर, मनोहरीया, खियाणा, सुलेरा, बढ रण, भीखनेरा, मेघाना, डेलाना बड़ा, लालेरा, ग्राम पंचायत मोखमपुरा,

नया खानीसर, नोर्थ कैंप के पास स्थित गांव फुलेजी, श्योनाथपुरा, ग्राम पंचायत पीपासर, ग्राम पंचायत चक जोहड़ ग्राम पंचायत मालेर पंचायत गोपालसर, लालगढ़िया, कुम्भगढ़िया, आर जे एम राजाना वेस्ट कैंप के पास ग्राम पंचायत खरबारा, ग्राम पंचायत भानसर, 5 सीएम, हिंजरासर, ग्राम पंचायत भोपालपुरा, 6-ग्राम पंचायत बख्तावरपुरा, गोविन्दसर, सुखचैनपुरा साउथ कैंप के पास ग्राम पंचायत महादेव वाली, ग्राम पंचायत रामनगर ग्राम पंचायत किशननगर, गौरीसर, उधर, लूणकरनसर और महाजन पुलिस ने इस तरह का पत्र मिलने की पुष्टि करते हुए कहा है कि आम जनता को जागरूक किया जा रहा है कि वो सैन्य क्षेत्र में गैर कानूनी गतिविधियां नहीं करें। अगर ऐसा करते है तो सेना कार्रवाई कर सकती है।

झीलों के सीमांकन पर महत्वपूर्ण तथ्य प्रस्तुत किए

पर व्यावसायिक गतिविधियां बढ़ाई जा रही है। यह पेयजल गुणवत्ता के लिए गंभीर खतरा है। सामाजिक कार्यकर्ता नंद किशोर शर्मा ने कहा कि झीलों के किनारे खम्म होते जा रहे हैं। झील किनारे की पट्टी किसी भी झील को जिंदा रखने के लिए जरूरी है। युवा पर्यावरण विद कुशल रावल ने कहा कि अब देशी प्रवासी। पक्षियों के बैठने, आवास व प्रजनन के लिए कोई जगह नहीं बची है । झीलें महत्वपूर्ण वेटलैंड है, लेकिन हरित न्यायालय के निर्देशों के बावजूद इनके जोन ऑफ इंप्लूएस का निर्धारण नहीं किया जा रहा है। वरिष्ठ नागरिक ध्रुपद सिंह ने अफसोस जताया कि झीलों के सम्बन्ध में विविध न्यायालयी आदेशों की निरंतर अवेहलना की जा रही है। यह अराजकता की स्थिति है। संवाद से पूर्व फतेहसागर उपला तालाब से कचरा व गंदगी को हटाया गया।

वन्यजीवों का आतंक, ग्रामीण परेशान

डूंगरपुर, (निर्स)। ग्राम पंचायत पालीसोडा के लीला बास क्षेत्र में इन दिनों वन्यजीव का आतंक बढ़ता जा रहा है। शनिवार एक वन्य जीव ने गांव के एक बैल का शिकार कर उसे मौत के घाट उतार दिया। लगातार हो रही घटनाओं से ग्रामीणों में दहशत का माहौल है और उन्होंने वन विभाग से तुरंत कार्रवाई कर वन्यजीव को पकड़ने की मांग की है।

जानकारी के अनुसार लीला बास निवासी मणीलाल भोजत का बैल शनिवार शाम पास की पहाड़ी पर चरने लगा था। देर रात तक बैल वापस नहीं लौटा तो रविवार सुबह मणीलाल उसे ढूँढने निकला। पास की ही पहाड़ी पर बैल मृत मिला।

बैल की गर्दन पर वन्यजीव के हमले के स्पष्ट निशान थे। ग्रामीणों ने बताया कि पिछले एक सप्ताह से क्षेत्र में वन्यजीव का आतंक लगातार बढ़ रहा है। रात के समय घरों के बाहर बंधे पशुओं पर हमला कर उन्हें अपना शिकार बना रहा है। मऊदरा और मान का नाल क्षेत्र में भी कई पशुओं का शिकार किया जा चुका है। ग्रामीणों ने स्थानीय वन चौकी से वन्यजीव को जल्द पकड़कर क्षेत्र में सुरक्षा व्यवस्था सुनिश्चित करने की मांग की है।

भारतीय नौसेना कार रैली रवाना

उदयपुर । पश्चिमी नौसेना कमान का आउटरीच कार्यक्रम के तहत निकाली गई कार रैली को रविवार सुबह फतेहसागर की पाल से संभागीय आयुक्त सुश्री प्रज्ञा केवलरमानी ने झण्डी दिखाकर रवाना किया। इस दौरान प्रथम राज नेवल यूनिट के केडेट हाथों में तिरंगा धागे जोश और उत्साह के साथ शामिल हुए। कार्यक्रम में कमाण्डेंट कमाण्डर शकील अहमद, क्षेत्रीय खेलकूद प्रशिक्षण केंद्र के समस्त प्रशिक्षक एवं खिलाड़ी उपस्थित रहे।

जिला खेल अधिकारी डॉ महेश पालीवाल ने बताया कि भारतीय नौसेना के 33 कर्मियों द्वारा संचालित 12 वाहनो वाली कार रैली मुम्बई स्थित नौसेना डॉकयार्ड के साहसिक कार्या और उसकी चिरस्थायी विरासत का जश्न मनाती है। कमाण्डर अनुज भल्ला के निदेशन के चल रही इस रैली की शुरूआत 14 नवम्बर से हुई तथा 21 दिनों में यह रैली मुम्बई से शिमला और वापस मुम्बई 5000 किलोमीटर से अधिक की दूरी तय करेगी।

समाज में व्याप्त विभिन्न प्रकार की कुरीतियों की एवं समाज विकास एवं शिक्षा के स्तर को सुधारने को लेकर चर्चा की

अमरूदीन कीरवाला, अमीन खान धवा, हुसैन खान मैत्रीवाडा, हाजी सिकुरखान, हनीफ खान उम्मेदाबाद, बरकत खान भाचुन्दा, उखे खान सरवाणा, बाबू खान मोरसीम, उके खान वरवावा, एडवोकेट अमरूदीन खान, अध्यापक अशरफ खां, समीर हाडा, अध्यापक नजीर खान, रशीद खान तिवरी, फरोज खां नोसरा सहित काफी तादाद में समाज के मो अजीब लोग उपस्थित रहे।

सार-समाचार

बीएसएफ के सहयोग से आगजनी पर काबू पाया



बाड़मेर,(नि.सं.)। बाड़मेर जिले के सीमावर्ती गांव केलनोर में आग लगने की सूचना पर बीएसएफ ने प्रभावी कार्यवाही करते हुए आगजनी पर काबू पाया। रविवार को दोपहर 12:30 बजे 28वीं बटालियन, सीमा सुरक्षा बल बीएसएफ के कंपनी कमांडर अतुल सुमन को केलनोर गांव की भीलों की ढाणियों निवासी मंगला राम के घर में आग लगने की सूचना मिली। इस पर कंपनी कमांडर के निर्देशन में बीएसएफ के जवान तुरंत अग्निशमन यंत्र, पानी के टैंकर और एम्बुलेंस के साथ घटनास्थल पर पहुंचे और आग पर काबू पाया। इससे संपत्ति और पशुधन का कोई नुकसान नहीं हुआ। ग्रामीणों ने इस नेक काम और त्वरित प्रतिक्रिया के लिए बीएसएफ का धन्यवाद जताया।

कैलाश पटेल पैदल यात्रा पर निकलेंगे

उदयपुर । उदयपुर के सामाजिक कार्यकर्ता सबलपुरा निवासी कैलाश पटेल एक बार फिर देश में शांति, एकता और आतंकी घटनाओं की रोकथाम का संदेश लेकर एक अनूठी पहल करने जा रहे हैं। वे 25 नवंबर को उदयपुर से माता वैष्णो देवी तक की 1400 किमी से लंबी पैदल यात्रा पर निकलेंगे। पटेल उदयपुर के बेदला माता मंदिर से दर्शन करके अपनी यात्रा की की शुरुआत करेंगे वह नाथद्वारा राजसमंद खादुस्थायी सी सालासर जी होते हुए वैष्णो देवी जाएँगे। यह यात्रा उनके लिए नई नहीं है-वर्ष 2019 में भी वे इसी मार्ग को पैदल तय कर चुके हैं, और अब 2025 में वे इसे और बड़े संकल्प के साथ दोहराने जा रहे हैं। कैलाश पटेल ने बताया कि देश में बढ़ती संवेदनशील घटनाओं और युवाओं में बढ़ती नकारात्मकता को देखते हुए वे यह संदेश देना चाहते हैं कि शांति ही विकास का मार्ग है। उनका मानना ​​है कि जब समाज एकजुट होकर सकारात्मक सोच अपनाएगा, तभी देश में सद्भाव और भाईचारा मजबूत होगा इस यात्रा के दौरान वे कई शहरों और कस्बों से गुजरेंगे, जहाँ वे लोगों से संवाद करके आतंकवाद के खिलाफ जागरूकता, राष्ट्रप्रेम, और मानवता के संदेश को आगे बढाएँगे। उनका कहना है कि यह यात्रा केवल धार्मिक आस्था नहीं, बल्कि देशभक्ति और सामाजिक जागरूकता का अभियान भी है। कैलाश पटेल को यह पैदल यात्रा आने वाले दिनों में पूरे क्षेत्र में चर्चा का केंद्र बनने वाली है। उनकी पहल से उम्मीद है कि समाज में शांति, आपसी सद्भाव और मानवीय मूल्यों को और मजबूती मिलेगी।

बुजूर्ग पर लाठियों से हमला कर पैर तोड़ा

झुंझुनू । रीको एरिया में एक 65 साल के बुजूर्ग के साथ उसके ही पड़ोसियों ने बेरहमी से मारपीट कर एक पैर पूरी तरह से तोड़ दिया है। जानकारी के अनुसार रीको एरिया में रहने वाले बजरंगलाल अग्रवाल के पड़ोसी में नरेंद्र सिंह व उनका परिवार रहता है। जो तेज आवाज में लाउड स्पीकर चलाते हैं। जिसकी शिकायत पहले बजरंगलाल ने नरेंद्र सिंह की की। लेकिन नरेंद्र सिंह ने ना तो लाउड स्पीकर चलाना बंद किया और ना ही आवाज धीमी की। जिसके बाद बजरंगलाल ने इसकी शिकायत जिला कलेक्टर को की। जिला कलेक्टर से की गई शिकायत की जांच कोतवाली की ओर आगे जांच चल रही थी। इसी बात से नाराज नरेंद्र सिंह ने बीती रात को बजरंगलाल अठवाल पर जानलेवा हमला कर दिया। कोतवाली में बजरंगलाल अग्रवाल के बेटे विपुल ने रिपोर्ट दर्ज करवाई है कि उसके पिता गुड्डा मोड़ पर दुकान बजाकर घर वापिस आ रहे थे कि रास्ते में ही नरेंद्र सिंह, उनका बेटा गिरिराज, उल्लस्य और बाबू के साथ-साथ नरेंद्र सिंह की पत्नी किरण ने उसके पिता को रोक लिया और योजनाबद्ध ढंग से बेरहमी के साथ मारपीट की। घटना के वक्त बजरंगलाल का बेटा विपुल खातू गया हुआ था। इसके बाद बजरंगलाल ने जैसे तैसे पडौस की एक फैक्ट्री में छुपकर अपनी जान बचाई। लेकिन कुछ देर बाद वह बाहर आया तो दुपारा ताबड़तोड़ लाटियों से हमला कर दिया। फिलहाल बजरंगलाल, बीडीके अस्पताल में भर्ती है। जिसका एक पैर पूरी तरह से टूटा हुआ है।

सीकर में हर फ्लैट में तलाशी ली

सीकर। रविवार सुबह पुलिस ने अचानक रेजीडेंशियल अपार्टमेंट बिल्डिंग पर दबिश देकर हर फ्लैट में तलाशी अभियान चलाया। गैर वाजिब और संदिग्ध तरीके से रह रहे, देर रात उत्पन्न मचाने वाले, तेज रस्तार में बाइक दौड़ाने वाले, साइलेंसर से पटाखे बजाने वाले और आपराधिक रिकार्ड वाले आरोपियों की धरपकड़ के लिए अभियान चलाया। इस धरपकड़ कार्रवाई में उद्योग नगर थानाधिकारी राजेश बुढानिया और कोतवाल सुनील जांगिड़ के साथ दर्जनों पुलिसकर्मী शामिल थे। पुलिस ने हर फ्लैट में रहने वाले को से पूछताछ की है। बिल्डिंग के अंदर से पुलिसिया कार्रवाई का एक वीडियो भी सामने आया है। सुबह-सुबह पुलिस की अचानक दबिश पड़ने से लोगों में हड़कंप मच गया। पुलिस ने बिल्डिंग के हर फ्लैट में तलाशी ली और पूछताछ की। रेजीडेंशियल अपार्टमेंट समेत पुलिस ने करीब 5 जनार्ण पर तलाशी अभियान चलाया। पुलिस अभी हिरासत में पकड़े गए लोगों से पूछताछ कर रही है। अन्य संदिग्ध को पकड़ने की कार्रवाई भी करेगी। सीकर जिला पुलिस अधीक्षक प्रवीण नायक नूनावत ने बताया- आज सुबह 5 बजे से 8 बजे तक पुलिस ने ऑपरेशन गोपीनीय के तहत बदमाशों व आपराधिक प्रवृत्ति के लोगों के टिकानों पर दबिश दी। कोतवाली थाना व उद्योग नगर थाना पुलिस ने एक रेजीडेंशियल सोसाइटी में संदिग्धों के खिलाफ बड़ी कार्रवाई की। सुबह करीब 5 बजे शुरू हुए इस फिशर धरपकड़ अभियान में पुलिस टीमों ने सोसाइटी के विभिन्न फ्लैट्स की तलाशी ली और कई संदिग्ध व्यक्तियों को पूछताछ के लिए हिरासत में लिया। पुलिस हिरासत में लिए आरोपियों से पूछताछ कर उनके आपराधिक रिकार्ड और गतिविधियों की जांच कर रही है। पुलिस ने ये अभियान सुनाया और कानून व्यवस्था को ध्यान में रखते हुए चलाया है। कुछ देर में कार्रवाई पूरी होने के बाद पुलिस पूरी कार्रवाई का खुलासा करेगी।

रामचरित मानस की शोभा यात्रा में जन सैलाब उमड़ा

रतनगढ़ । राम कथा से हमें यह शिक्षा मिलती है कि संकट में भी सत्य से मुख ना हो , अपने वचनों का पालन करें ।भगवान की निकटता पाने के लिए हमारे भीतर सत्य, प्रेम व करुणा का भाव होना जरूरी है। भगवत प्राप्ति में क्रिया प्रधान नहीं है, समझ प्रधान है। मानस के अध्ययन से भगवान के श्री चरणों में प्रीति होती है।उत्कट धर्म संबोधन संत प्रहलाद महाराज ने रविवार को शिवाजी सेवा संस्थान के विशाल पथ्य प्रवचन पंडाल में मिटावा परिवार द्वारा आयोजित संगीतमय मय दिवसीय संगीतमय मिटावा पुरुषोत्तम प्रभु श्रीराम कथा के विश्राम दिवस पर दिया। धर्मसभा को संबोधित करते हुए महाराज ने ओजस्वी मधुर वाणी में गृहस्थ धर्म का कर्तव्य बताते हुए कहा कि युवा अपने बुजुर्गों का सम्मान करें, अपने बच्चों को भारतीय संस्कृति व संस्कार सिखाएं । दूसरों को सुधारने की अपेक्षा पहले स्वयं अपना सुधार करें। हमारे मन की स्वतंत्रता ही हमारे दुःखों का कारण है । उन्होंने सुंदरकांड के माध्यम से श्री हनुमानजी के चरित्र का वर्णन, अशोक वाटिका,लंका दहन ,रावण वध तथा भगवान श्री राम का राज तिलक प्रसंग विस्तार से सुनाया। राम कथा शुरू होने से पूर्व मुख्य यजमान गोविंदप्रसाद मिटावा ,जयदेवप्रसाद मिटावा व परिवार के जयदेवप्रसाद सिंगोदिया, लक्ष्मीनारायण मिटावा,हिमांशु मिटावा, भंवरलाल मिटावा , हरिप्रसाद मिटावा, रामनिवास मिटावा, भगवता प्रसाद मिटावा ने व्यास पीठ पर रखी श्री सकुरखान, हनीफ खान उम्मेदाबाद, बरकत खान भाचुन्दा, उखे खान सरवाणा, बाबू खान मोरसीम, उके खान वरवावा, एडवोकेट अमरूदीन खान, अध्यापक अशरफ खां, समीर हाडा, अध्यापक नजीर खान, रशीद खान तिवरी, फरोज खां नोसरा सहित काफी तादाद में समाज के मो अजीब लोग उपस्थित रहे।

स्वयंसेवकों के भाव बल और जीवन बल से चलता है संघ : डॉ. मोहनराव भागवत

डॉ. मोहनराव भागवत पाथेय कण संस्थान के नारद सभागार में आयोजित समारोह में शामिल हुए

जयपुर। राष्ट्रीय स्वयंसेवक संघ के सरसंघचालक डॉ. मोहनराव भागवत ने कहा कि स्वयंसेवकों के भाव बल और जीवन बल से ही संघ चलता है। मानसिकता से हर स्वयंसेवक प्रचारक ही हो जाता है। संघ की यही जीवन शक्ति है।

संघ यानी हम लोग स्वयंसेवक हैं। संघ याने स्वयंसेवकों का जीवन

■ कार्यक्रम के आरंभ में पुस्तक का परिचय और प्रस्तावना संपादक भागीरथ चौधरी ने रखी। वहीं समिति के उपाध्यक्ष जगदीश शर्मा ने सरसंघचालक डॉ. मोहनराव भागवत का अंगवस्त्र और स्मृति चिन्ह देकर स्वागत किया

और उनका भावबल है। आज संघ बढ़ गया है। कार्य की दृष्टि से अनुकूलताएं और सुविधाएं भी बढ़ी हैं, परंतु इसमें बहुत सारे नुकसान भी हैं। हमें वैसा ही रहना है जैसा हम विरोध और उपेक्षा के समय थे, उसी भावबल से संघ आगे बढ़ेगा।

डॉ. मोहनराव भागवत रविवार को पाथेय कण संस्थान के नारद सभागार में ज्ञान गंगा प्रकाशन की ओर से आयोजित और यह जीवन समर्पित ग्रंथ के विमोचन समारोह में बोल रहे थे। यह पुस्तक राजस्थान के दिवंगत 24 संघ प्रचारकों की जीवन गाथा का संकलन है।

संघ कार्य के बारे में जानकारी देते हुए उन्होंने कहा संघ ऐसे ही समझ में नहीं आता है। इसे समझने



डॉ. मोहनराव भागवत ने 'यह जीवन समर्पित ग्रंथ' पुस्तक का विमोचन किया।

के लिए प्रत्यक्ष अनुभूति की आवश्यकता होती है, जो संघ में प्रत्यक्ष आने के बाद ही प्राप्त हो सकती है। कई लोगों ने संघ की स्पर्धा में संघ जैसी शाखाएं चलाने का उपक्रम किया। लेकिन पंद्रह दिन से ज्यादा किसी की शाखा नहीं चली। हमारी सौ साल से चल रही है और बढ़ भी रही है। क्योंकि संघ स्वयंसेवकों के भाव-बल और जीवन बल पर चलता है।

डॉ. भागवत ने कहा कि आज संघ का काम चर्चा और समाज के स्नेह का विषय बना हुआ है। संघ के स्वयंसेवकों और प्रचारकों ने क्या क्या किया है, इसके डंके बज रहे हैं। उन्होंने कहा कि सौ साल पहले कौन

कल्पना कर सकता था कि ऐसे ही शाखा चलाकर राष्ट्र का कुछ होने वाला है? लोग तो कहते ही थे कि हवा में डंडे घुमा रहे हैं। ये क्या राष्ट्र की सुरक्षा करेंगे? लेकिन आज संघ शताब्दी वर्ष मना रहा है और समाज में संघ की स्वीकार्यता बढ़ी है।

उन्होंने प्रचारकों और वरिष्ठ स्वयंसेवकों के जीवन पर आधारित नए ग्रंथ और यह जीवन समर्पित का उल्लेख करते हुए कहा कि यह

पुस्तक केवल गौवर्ग की भावना नहीं जगाती, बल्कि कठिन रास्ते पर चलने की प्रेरणा भी देती है। उन्होंने स्वयंसेवकों का आ न किया कि वे इस परंपरा को न केवल पढ़ें, बल्कि अपने जीवन में उतारें यदि

उनके तेज का एक कण भी हमने अपने जीवन में धारण कर लिया, तो हम भी समाज और राष्ट्र को आलोकित कर सकते हैं।

कार्यक्रम के आरंभ में पुस्तक का परिचय और प्रस्तावना संपादक भागीरथ चौधरी ने रखी। आभार ज्ञान गंगा प्रकाशन समिति के अध्यक्ष डॉ. मुरलीधर शर्मा ने प्रकट किया।

वहीं समिति के उपाध्यक्ष जगदीश नारायण शर्मा ने सरसंघचालक डॉ. मोहनराव भागवत का अंगवस्त्र और स्मृति चिन्ह देकर स्वागत किया। कार्यक्रम में राजस्थान क्षेत्र संघचालक डॉ. रमेशचंद्र अग्रवाल सहित अनेक गणमान्य उपस्थित रहे।

भोजन की तलाश में आये लेपर्ड के हमले से एक महिला घायल

जयपुर। राजधानी जयपुर में शनिवार की देर रात नाहरगढ़ के गुर्जर घाटी इलाके में भोजन की तलाश में लेपर्ड रिहायशी इलाके में आ गया। इस दौरान वन विभाग को सूचना मिलते ही वे लेपर्ड को रेस्क्यू करने के लिए निकले। वन विभाग की टीम मौके पर पहुंच ही रही थी इसी दौरान लोगों ने लेपर्ड को पकड़ लिया। लाठी-डंडों और चादर डालकर लेपर्ड को काबू में करने लग गए। इस मामले का वीडियो तेजी से सोशल मीडिया पर वायरल हो रहा है। जिसमें कुछ लोग डंडे से लेपर्ड को मारते नजर आए हैं। इस दृश्य ने वन्यजीव संरक्षण को लेकर गंभीर सवाल खड़े कर दिए हैं।

रेंज ऑफिसर राघवेंद्र सिंह ने बताया कि गुर्जर घाटी का इलाका जंगल के पास है। पास में ही प्रभात

■ ब्रहमपुरी क्षेत्र में लेपर्ड की सूचना पर वन विभाग की त्वरित कार्रवाई, मारपीट सामने आने पर तलाशी अभियान जारी

पुरी का खोला का जंगल है। वहां से भोजन की तलाश में यह लेपर्ड आ गया था। लेपर्ड जिस घर के समीप आया। वहां भैंस थी। संभवत रात में वह इसलिए ही उधर गया।

राघवेंद्र सिंह ने बताया सूचना मिलते ही वह तुरंत रेस्क्यू के लिए निकले। भीड़ को देखकर शायद लेपर्ड ने अटंक करने की कोशिश की। इससे पहले ही लोगों ने लेपर्ड

मुख्यमंत्री 27 को पर्यटन विभाग की प्री-समिट में करेंगे शिरकत

जयपुर । आगामी 10 दिसम्बर को प्रस्तावित प्रवासी राजस्थानी दिवस के क्रम में पर्यटन विभाग द्वारा प्री-समिट का आयोजन किया जा रहा है। जयपुर के निजी होटल में 27 नवम्बर को प्रस्तावित इस प्री-समिट में मुख्यमंत्री भजनलाल शर्मा शिरकत करेंगे।

पर्यटन विभाग की प्री-समिट में दो सत्र आयोजित किए जाएंगे। पहले सत्र में 'राजस्थान ए इयर-राउण्ड टूरिस्ट डेस्टिनेशन' और दूसरे सत्र में 'राजस्थान राइजिंग- बिल्डिंग इंडियाज प्रीमियर एडवेंचर टूरिज्म डेस्टिनेशन' विषय पर विशेषज्ञों द्वारा पर्यटन से जुड़े विभिन्न विषयों पर चर्चा की जावेगी। इसमें टूरिज्म, होटल तथा ट्रेवल सेक्टर के हितधारक और प्रतिनिधि हिस्सा लेंगे।

उल्लेखनीय है कि राज्य सरकार द्वारा जयपुर के जेईसीसी में प्रवासी राजस्थानी दिवस का आयोजन किया जाएगा। यह आयोजन प्रवासी समुदाय और राज्य सरकार के बीच विभिन्न क्षेत्रों में सहयोग के लिए एक बड़ा मंच उपलब्ध करवाएगा।

प्रवासी राजस्थानी दिवस पर वैश्विक नेताओं व विशिष्ट प्रवासी सदस्यों का होगा स्वागत

जयपुर।माननीय मुख्यमंत्री भजनलाल शर्मा के नेतृत्व में राजस्थान सरकार आगामी 10 दिसंबर को जयपुर में प्रवासी राजस्थानी दिवस 2025 का आयोजन करने जा रही है। यह राज्य-स्तरीय उत्सव वैश्विक राजस्थानी समुदाय, उनकी उपलब्धियों और मातृभूमि के साथ उनके संबंधों को सम्मानित करने के लिए समर्पित है। यह आयोजन विचारों, विरासत और सहयोग का एक विनाश संगम प्रस्तुत करेगा, जिसमें दुनिया भर से प्रभावशाली प्रवासी राजस्थानी शामिल होंगे।

इस अवसर पर उद्योग, नीति-निर्माण, नवाचार, शिक्षा, कला एवं संस्कृति, उद्यमिता और सामाजिक सरोकार जैसे विविध क्षेत्रों के विश्व प्रसिद्ध नेता, नीति विशेषज्ञ, नवाचारी, शिक्षाविद, सांस्कृतिक हस्तियाँ और समाजसेवी उपस्थित रहेंगे।

कार्यक्रम में दुनिया भर में अपने-अपने क्षेत्रों में उल्लेखनीय पहचान बना चुके अनेक प्रतिष्ठित लीडर्स शामिल

उपमुख्यमंत्री दिया कुमारी ने ली बैठक

जयपुर । 19 नवंबर को होने वाले सभाग स्तरीय घूमर-2025 महोत्सव को लेकर तैयारियाँ ज़ोरों पर हैं। उपमुख्यमंत्री दिया कुमारी ने सिविल लाइंस स्थित सरकारी आवास पर महिला मोर्चा, महिला पार्षदों और कार्यकर्ताओं के साथ बैठक की। बैठक में उन्होंने अब तक किए गए प्रचार-प्रसार की समीक्षा की और कार्यक्रम को व्यापक स्तर पर लोगों तक पहुँचाने पर जोर दिया।

दिया कुमारी ने कहा कि सभी को मिलकर घूमर महोत्सव को बढ़ावा देना होगा, ताकि प्रदेश की संस्कृति, परंपरा और विरासत अधिक से अधिक लोगों तक पहुँच सके। उन्होंने कहा कि यह हम सभी की जिम्मेदारी है कि अपने रीति-रिवाज और त्योहारों को बड़े स्तर पर मनाएँ, जिससे नई पीढ़ी अपनी संस्कृति को समझ सके और उससे जुड़े रह सके। उन्होंने यह भी कहा कि प्रधानमंत्री नरेंद्र मोदी भी विरासत को विकास से जोड़ने की बात करते हैं, इसलिए हमें भी इसी दिशा में कार्य करना चाहिए। घूमर कार्यक्रम सिर्फ एक शुरुआत है और इसकी बढ़ती लोकप्रियता को देखते हुए इसे आगे और विस्तारित किया जा सकता है।

142 अतिरिक्त पुलिस अधीक्षकों के तबादले

जयपुर। राजस्थान पुलिस महकमें में शनिवार देर रात बड़ा फेरबदल करते हुए गृह विभाग ने एक आदेश जारी कर 142 अतिरिक्त पुलिस अधीक्षकों के तबादले कर दिए। इस फेरबदल में तीन अधिकारियों को नवगठित महिला बटालियनों में डिप्टी कमांडेंट के पद का अतिरिक्त कार्यभार सौंपा गया है। यह अतिरिक्त कार्यभार उन्हे आगामी आदेश तक संभालना होगा। जोधपुर में डिप्टी कमांडेंट प्रथम बटालियन आरएसपी के राजीव कुमार परिहार को डिप्टी कमांडेंट अमृता देवी महिला बटालियन बाड़मेर की जिम्मेदारी भी दी गई है।

वहीं अजमेर में डिप्टी कमांडेंट हाडीरानी महिला बटालियन की प्रीति कांकाणी को डिप्टी कमांडेंट पदमिनी महिला बटालियन सीकर और जयपुर के अतिरिक्त पुलिस अधीक्षक (पुलिस अधीक्षक केंद्रीय भंडार पुलिस मुख्यालय) के यशपाल विपाठी को डिप्टी कमांडेंट कालीबाई महिला बटालियन अलवर की कमान भी सौंपी गई है।

अतिरिक्त पुलिस उपायुक्त अपराध एवं सतर्कता पुलिस कमिश्नरेट जयपुर विमल सिंह का एसपी कुचामन (डोडवाना-

कुचामन) के पद पर तबादला किया गया है। अतिरिक्त पुलिस उपायुक्त बर्गलरी एंड थैफ्ट पुलिस कमिश्नरेट जयपुर पुष्पेंद्र सिंह सोलंकी अब एसपी मालपुरा, टोंक की जिम्मेदारी संभालेंगे। पुलिस अधीक्षक लीव रिजर्व आयोजना आधुनिकीकरण एवं कल्याण पुलिस मुख्यालय जयपुर लोकेश मीणा को एसपी नीमकाथाना (सीकर) के पद पर तबादला किया गया है। वहीं इस बड़े फेरबदल में कुछ पुलिस अधिकारियों को जयपुर में पोस्टिंग की गई है। जिसमें एसपी कामां डीग महेश मीना अब अतिरिक्त पुलिस उपायुक्त (मुख्यालय पूर्व) पुलिस कमिश्नरेट जयपुर में नियुक्त किए गए हैं। एसपी मालपुरा (टोंक) मोटाराम बेनीवाल अब एसएसओ लीव रिजर्व कार्यालय महानिदेशक पुलिस प्रशिक्षण राजस्थान जयपुर में अपनी सेवाएं देंगे। एसपी हरदुमानगढ़ जनेश सिंह तंवर का एसपी एचसीएमयू जयपुर के पद पर तबादला किया गया है। एसपी सौरभ कोठारी, जो एपीओ थे, वे अब एसपी सीआईटी एसएसबी जयपुर के रूप में कार्यभार संभालेंगे। एसपी झालावाड़ चिरंजी लाल मीना अब एसपी सीआईटी एसएसबी जयपुर में नियुक्त किए गए हैं।

सेमिनार का आयोजन

जयपुर। 72वें अखिल भारतीय सहकार सप्ताह के अंतर्गत जयपुर जिला सहकारी भूमि विकास बैंक लिमिटेड, जयपुर द्वारा रविवार, दिनांक 16 नवम्बर 2025 को प्रातः 10:00 बजे बैंक के प्रधान कार्यालय भवन में एक दिवसीय सेमिनार का आयोजन किया गया। सेमिनार का मुख्य विषय सहकारिता के माध्यम से ग्रामीण विकास को सुदृढ़ बनाना रहा।

सेमिनार में जिले के विभिन्न क्षेत्रों से आए किसानों ने उत्साहपूर्वक भाग लिया। बैंक की सचिव रजनी गुप्ता ने बताया कि कार्यक्रम के दौरान किसानों को बैंक की कार्यप्रणाली, उपलब्ध सेवाओं तथा वर्तमान में संचालित विभिन्न ऋण योजनाओं की विस्तृत जानकारी प्रदान की गई इसके साथ ही कृषकों के हितों के लिए राज्य सरकार द्वारा दीर्घकालीन सहकारी कृषि ऋणों एवं अकृषि उत्पादक ऋणों पर लालू ब्याज अनुदान योजना 2025-26 के बारे में भी विस्तार से बताया गया।

■ राजस्थान करंगा बिजनेस टाइम्स अशोक पाटनी और दीपाली गोयनका का स्वागत

दोपक अग्रवाल और आनंद समूह की चेयरपर्सन अंजलि सिंह भी शामिल होंगी।

इसके अतिरिक्त, तितागढ़ रेल सिस्टम के वाइस चेयरमैन एवं प्रबंध निदेशक उमेश चौधरी, वोल्वो ग्रुप इंडिया के प्रबंध निदेशक एवं अध्यक्ष कमल बाली, इंज मायटिए के सीईओ एवं सह-संस्थापक रिकॉत पिट्टी, मोतीलाल ओसवाल एंड कंपनी के चेयरमैन एवं प्रबंध निदेशक मोतीलाल ओसवाल तथा केईआई लिमिटेड के चेयरमैन अनिल कुमार गुप्ता भी कार्यक्रम में उपस्थित रहेंगे। उनकी उपस्थिति वैश्विक राजस्थानी समुदाय के राज्य के प्रति विश्वास, गर्व और गहरे संबंधों को अभिव्यक्त करेगी।

राज्य सरकार ने इस अवसर पर एक दिवसीय कार्यक्रम की रूपरेखा तैयार की है, जिसमें उद्योग, पर्यटन, शिक्षा, स्वास्थ्य और जल संरक्षण जैसे प्रमुख क्षेत्रों पर केंद्रित सेक्टरल सत्र शामिल होंगे। इन सत्रों में विकास, नवाचार और निवेश पर सार्थक चर्चा होगी।

कार्यक्रम में हिंदुस्तान ज़िंक की चेयरपर्सन प्रिया अग्रवाल, बिकाजी फूड्स इंटरनेशनल के प्रबंध निदेशक

सार-समाचार



जयपुर । अखिल भारतीय हरियाणा गौड़ ब्राह्मण महासभा के तत्वाधान में हरियाणा गौड़ ब्राह्मण समाज धर्मशाला, अजमेर रोड, बड़ के बालाजी, बारू में युवा संघ द्वारा आयोजित दीपावली स्नेह मिलन समारोह का आयोजन किया गया । कार्यक्रम को शुभ्रआति श्री श्री 1008 श्री सिद्धिपीठ बैनाड़ा धाम राधदयाल महाराज ने दीप प्रज्ज्वलित करके किया। इस दौरान अखिल भारतीय हरियाणा गौड़ ब्राह्मण महासभा के राष्ट्रीय अध्यक्ष विरधी चन्द बन्बला, राष्ट्रीय महामंत्री सीताराम अलियाबाद, राष्ट्रीय कोषाध्यक्ष डॉ शंभु कुईबाला, राष्ट्रीय सरोजक सुभाष डीएमवी राष्ट्रीय सहमहामंत्री बंशी लाल बोहरा, राष्ट्रीय सहकोषाध्यक्ष गोपाल बीएसएनएल, राजस्थान प्रदेशाध्यक्ष रामनारायण कांजला, बारू तहसील अध्यक्ष सीताराम भंभीरिया, राष्ट्रीय युवा कार्यकारी अध्यक्ष सुनील टीलावाल, राजस्थान युवा प्रदेशाध्यक्ष दुर्गाशंकर उदाला, प्रदेशाध्यक्ष युवा महामंत्री सूरज बापलवाल राहौरी, जयपुर ग्रामीण युवा अध्यक्ष बंशी पंचोली खेड़ी सहित महासभा पदाधिकारीगण तहसील अध्यक्षगण, समाज के वरिष्ठ, युवा साथी उपस्थित रहे।

वसुन्धरा राजे ने राष्ट्रीय मंत्री अल्का गुर्जर के पिता को श्रद्धांजलि दी

जयपुर। पूर्व मुख्यमंत्री वसुन्धरा राजे ने सीमा सुरक्षा बल के पूर्व कमांडेंट व भारतीय जनता पार्टी की राष्ट्रीय मंत्री अलका सिंह गुर्जर के पिता हरभान सिंह पटेल के निधन पर शोक संवेदना व्यक्त की।उन्होंने जयपुर स्थित उनके निवास पर पहुँच कर उनके चित्र पर पुष्प अर्पित किए और शोक संतप्त परिवार को सांत्वना दी। स्व.पटेल के दामाद और पूर्व मंत्री नाथू सिंह गुर्जर व उनके साले पूर्व मंत्री जितेंद्र सिंह गुर्जर भी वहीं मौजूद थे।स्व.पटेल ने भारत-पाकिस्तान के बीच हुए युद्धों में भाग लेकर दुश्मनों को अपनी बहादुरी से सबक सिखाया।वे अपने अदम्य साहस और शौर्य की मिसाल थे।जिन्होंने अपनी सेवा निवृत्ति के बाद भी पूर्व सैनिकों की मदद के लिए बहुत काम किया।वे अंतिम समय तक सैनिक संस्थाओं से सक्रिय रूप से जुड़े रहे।

गुमशुदा विवाहित को तीन साल की बच्ची के साथ पुलिस ने किया दस्तयाब

जयपुर। सिंधी कैप थाना पुलिस ने गत 4 नवंबर को तीन साल की बच्ची के साथ लाजपात हुई विवाहिता को दस्तयाब कर बड़ी सफलता हासिल की है। पुलिस ने तीन साल की बच्ची और विवाहिता को उसके परिवजनों के सुपुर्द कर दिया है। उपायुक्त पश्चिम हनुमान प्रसाद ने बताया कि गत 4 नवंबर को परिचादिया बीना देवी (60) पत्नी चौधमल, विजयपुरा, नारायणपुर, अलवर निवासी ने बताया गुमशुदारी दर्ज कराई थी की। उसकी बीटी ज्योति (21) पत्नी महेंद्र शुशुर्नू निवासी को सिंधी कैप से पिलानी जाने वाली बस में बिठाया था। पुलिस ने मामला दर्ज कर तकनीकी सहायता व टीम के कथक प्रयास से ज्योति और उसकी तीन साल की बच्ची को पुरोवाल अरायन ,गुरदासपुरा ,पंजाब से दस्तयाब कर परिवजनों के सुपुर्द कर दिया।

इथेनॉल मिश्रण की घोषणाएँ और किसानों की बदहाली

दिल्ली/जयपुर। किसान महापंचायत के अध्यक्ष रामपाल जाट ने बताया कि सरकार द्वारा इथेनॉल मिश्रण बढ़ाने की नीतियों को किसान कल्याण की दिशा में ऐतिहासिक कदम बताया गया, लेकिन व्यवहार में ये घोषणाएँ किसानों के लिए दंड बनकर उभरी हैं। वर्ष 2018 की नीति के अनुसार 2030 तक इथेनॉल मिश्रण 20 प्रतिशत करने का लक्ष्य था, लेकिन मार्च 2025 में इसे समय से पांच वर्ष पहले ही 80:20 अनुपात में लागू कर दिया गया। इस दौरान किसानों की 'अन्नदाता के अन्नदाते' बनने और उपभोक्ताओं को 55 रुपये प्रति लीटर पेट्रोल उपलब्ध कराने की घोषणाएँ की गईं, जो धरातल पर अधूरी ही रही।

22-23 नवंबर को आरआईसी में होगा जयपुर डांस कॉन्क्लेव

जयपुर। जयपुर की सांस्कृतिक कैलेंडर में एक नया और अनूठा आयोजन जयपुर डांस कॉन्क्लेव (जेडीसी) जुड़ने जा रहा है। यह फेस्टिवल 22 और 23 नवंबर को जयपुर स्थित राजस्थान इंटरनेशनल सेंटर (आरआईसी) में आयोजित होगा। यह राजस्थान में अपने प्रकार का यह पहला फेस्टिवल है, जो जयपुर के दर्शकों को भारत के विविध नृत्य रूपों से परिचित कराएगा।

इस दो दिवसीय फेस्टिवल के दौरान दर्शकों को देशभर के श्रेष्ठ नृत्य प्रदर्शन देखने, वरिष्ठ नृत्य गुरुओं के अनुभव सुनने, युवा कलाकारों से संवाद करने और नृत्य का उत्सव मनाने का अवसर मिलेगा। फेस्टिवल में देशभर के प्रसिद्ध कलाकारों और विशेषज्ञों द्वारा नृत्य प्रस्तुतियाँ, कार्यशालाएँ और चर्चाएं आयोजित की जाएंगी। इन प्रख्यात कलाकारों में पद्मश्री माधवी मुद्गल (ओडिसी), पद्मश्री लीला सैमसन (भरतनाट्यम) और संगीत नाटक अकादमी पुरस्कार प्राप्त प्रेरणा श्रीमाली (कथक) आदि शामिल हैं।

उल्लेखनीय है कि भारता लाहिड़ी और मंजोत चावला द्वारा संकल्पित और क्यूरेट किया गया, जेडीसी

■ फेस्टिवल में होगी आकर्षक नृत्य प्रस्तुतियाँ, कार्यशालाएं और चर्चाओं की एक रोमांचक श्रृंखला

आर्टस्पॉट्स की पहल है। जयपुर डांस कॉन्क्लेव का उद्देश्य जयपुर के दर्शकों के बीच भारत की समृद्ध और विविध नृत्य परंपरा के प्रति जागरूकता और सराहना को बढ़ावा देना है।

जेडीसी की शुरुआत दो रोचक सेमिनारों से होगी, जिनमें 'डांस - द ऑल इन्क्लूसिव आर्ट फॉर्म' विषय पर पद्मश्री लीला सैमसन और मीता कपूर, तथा 'द आर्ट्स ईकोसिस्टम - डायनेमिक्स एंड बैलेंस' पर दीप्ति शशिधरन, शान भटनागर, अखिला कुण्मूर्ति और अदिति जेटली विचार साझा करेंगी। इसके बाद नृत्य प्रस्तुतियों और वर्कशॉप की श्रृंखला शुरू होगी, जिसमें चैना और राकेश की प्रस्तुति 'कशीदा फूल', प्रेरणा श्रीमाली की कथक वर्कशॉप, और दीप्ता के मीणा एवं गुर्जर समुदाय की लोक प्रस्तुति 'कन्हैया दंगल' शामिल हैं।

जयपुर हेरिटेज फोटो व पेंटिंग एग्जीबिशन का डिप्टी सीएम ने किया उद्घाटन

जयपुर। राजधानी जयपुर के स्थापना दिवस के उपलक्ष्य में राजस्थान फोटो फेस्टिवल के तहत जयपुर हेरिटेज फोटो व पेंटिंग एग्जीबिशन का चौथा सीजन रविवार को आईटीसी राजपूताना की वेलकम आर्ट गैलरी में मुख्य अतिथि उप मुख्यमंत्री दीया कुमारी और

■ एग्जीबिशन 20 नवंबर तक चलेगी

आईएसएस मुख्य निर्वाचन अधिकारी नवीन महाजन व पूर्व प्रशासनिक अधिकारी पवन अरोड़ा,आईटीसी राजपूताना जी एस दीपेंद्र राणा ने उद्घाटन किया। यह एग्जीबिशन 20 नवंबर तक चलेगी। उपमुख्यमंत्री दीया ने एग्जिबिशन में फोटो और पेंटिंग की तारीफ की और सभी पार्टिसिपेंट को बधाई दी। सभी लोग विरासत को संजोए और खूबसूरती को बनाए रखे।जयपुर स्थापना दिवस पर सभी लोगों से आग्रह किया कि सभी एग्जिबिशन को देखे। महाराजा भवानी सिंह की पुरानी तस्वीरें देख की सराहना की।

उपमुख्यमंत्री दीया कुमारी ने कहा कि जयपुर स्थापना दिवस के अवसर



आईटीसी राजपूताना की आर्ट गैलरी में उप मुख्यमंत्री दीया कुमारी व नवीन महाजन ने उद्घाटन किया।

पर शुरू हुई यह प्रदर्शनी शहर के इतिहास, संस्कृति और हेरिटेज को समझने का एक महत्वपूर्ण माध्यम है। उन्होंने नागरिकों से अपील की कि सभी मिलकर जयपुर की समृद्ध संस्कृति और धरोहरों के संरक्षण की जिम्मेदारी निभाएं।

दीया कुमारी ने बताया कि जयपुर 300 साल पूरा करने जा रहा

है, जिसे ध्यान में रखते हुए कई बड़े आयोजन सरकार द्वारा किए जाएंगे। उन्होंने कहा कि सरकार संस्कृति और धरोहर संरक्षण के लिए लगातार काम कर रही है और इसमें नागरिकों की सहभागिता बेहद महत्वपूर्ण है। अतिथियों में जे डी माहेश्वरी, राघव गोयल,मोहित टेलर, दीपक गुप्ता, टीटू तनवानी, राहुल सिंधी, पी आर

ओ शशि सिंह, अनूप श्रीवास्तव, जगदीप सिंह, विजय शर्मा का स्वागत एग्जिबीशन क्यूरेटर अदिति अग्रवाल ने किया।

तस्वीरों में जयपुर के हेरिटेज मॉन्यूमेंट, वॉल सिटी, मंदिर, फेस्टिवल, शहर की पुरानी गलियों के साथ ही कल्चर की बेहद खूबसूरत तस्वीरें देखने को मिलेंगी।

